
МОЙ САД 


Я сад вырошчваў дваццаць пяць гадоў, 
Я дрэўцу кожнаму быў сябрам-панібратам. 


Піў чэрвеньскіх туманаў сырадой 
І постаці ствалінак тонкіх кратаў. 


Расінка-кропля кожная была 
Цудоўным дарам ад Пазнання Дрэва, 
Дабра жывінкай, а не ядам Зла, 
Слязінкай чыстай Непарочнай Дзевы, 


Чый вобраз, увасоблены у плоць, 

Жыве, як памяць сэрца, і дагэтуль. 

Я ж прагу помсты, крыўду, боль і злосць 
Змяняў на долю прыкрую паэта. 


Цяпер збіраю райскія плады, 

“Каб мог адорваць тых, хто іх не мае. 
Хай д'ябал-змей спакусы і брыды 
Хапае душы тых, хто гнаны з рая. 


Я багаборству болей не служу, 

Хоць дух нявер'я спадцішка цікуе. 
Адно скажу -- не перайду мяжу, 

Дзе з царствам божым 'яблава мяжуе. 


Мой сад жыве. А разам з ім і я, 

Хоць пад карой кладзецца круг чарговы 
І доля ў нас у кожнага свая,-- 

Фінал адзін. І ён зусім не новы. 

1993 

1. КАНСЕНСУС 


Памылка веку ці не ў тым, 

Што дух трагедый лічым фарсам, 
Зямныя бурачы масты, 

Наводзім зорныя да Марса. 


Імкнёмся ўвысь, у нетраў склеп 
Да распазнання таямніцы... 
Аднак жывым патрэбен хлеб, 

І соль, і чыстая вадзіца. 


Што дзень наступны нам нясе? -- 
Заглянем, паскідаўшы шоры, 
Парасплятаўшы пакрысе 
Мішурны свет фантасмагорый... 


Як вобраз вечнай пекнаты, 
Вясна ўжо стукаецца ў сенцы, 
А мы, разявіўшы раты, 
Шукаем прывідны кансенсус. 


Што тухне рыба з галавы, 
Асцерагалі нас, няўмекаў, 

А мы, загнаўшы ў кут жывых, 
Шукаем снежных чалавекаў. 


Адно вясло назад грабе, 
Другое ўперад, руль -- нікуды, 
Каб не заплыў наш карабель 
У таямнічыя Бярмуды! 


А вось і ён, шуканы той, 
З таемнай назваю віхрастай, 
Аднагалосны разнабой 


Высакамоўна-гучнай трасцы!.. 


с 


Змяніў ён коснасць і застой 
На мнагаслоўе з бракам сэнсу. 
Якою зловіцца рукой 
Няўлоўнай еднасці кансенсус?! 


Пабачыць бы хоць за вярсту, 
Зірнуўшы вокам бесстароннім, 
Хто туліць думак беднату 
Пад красамоўнасці каронай! 


2. СМАГА 


Ганю халодны дух развагі, 
Хаос, дзе зломіць чорт нагу. 
Чым наталіць жаданняў смагу, 
Як прымарудзіць час-бягун?! 


Згадай шчыгрынавую скуру: 
Жаданняў больш -- дні карацей 
І тым, хто лашчыў сінякуру, 
І тым, хто ў працы век пацеў. 


Я драмы ў жарт пёратвараю, 
Сваё прызванне бачу ў тым, 
Што ўласнаручна разбураю 

Абрыдлых догмаў кволы тын. 


Не прычакаўшы час свой зорны, 
Нясу я ў сэрцы гімн красе: 
Каханню ўзросты ўсе пакорны, 
Хоць у палоне тым не ўсе! 


І ўсё ж я ўсёй сваёй істотай 
Удзячны генію таму, 

Што ў час смяротнай адзіноты 
Не даў датлець жыццю майму. 


М. 


Праклён паслаўшы ўсім напасцям, 
Я рад, што крылцы не злажыў 
Там, дзе Макар цялят не пасвіў, 
Дзе д'яблу спраўна я служыў". 


Не мера таленту пакуты, 

Ён не памрэ й загнаны ў кут, 
Будзь тройчы ў ланцугі закуты 
Ці ў каземаце на замку! 


«О, дайце, дайце мне свабоду!» - 


; Князь Ігар так лямантаваў, 


Забыўшы, што свабоду зроду 
Ніхто ахвотна не даваў. 


Бяруць свабоду сілай духу, 
Бяруць са зброяй у руках, 

Хто не зламаўся ў кіпцях скрухі, 
Хто перамог смяротны страх. 


Не спакушай жа, чад прынадны! 
П'ю горкай памяці настой: 

Табе ўсе ўзросты падуладны, 
Усе жаданні і настрой! 


Даруйце, мілыя жанчынкі, 
Што не хлушу і не грашу, 
За вашу кожную слязінку 
Кладу на вогнішча душу! 


Я вас кахаў каханнем грэшным, 
Любові не' зазнаў святой... 
Пазарасталі тыя сцежкі 

Травой забытасці густой... 


“ Жоўтым д'яблам М. Горкі называў заліта: 


10 


Але, чароўныя газелі, 

Хачу спытаць у вас адно: 
Калі ж вы нараджаць паспелі 
Так многа сукіных сыноў?! 


Гляджу вачамі ветэрана 

На псіх вар'яцкі, дзікі бзік, 
Што прэ апоўначы з экрана 
Пад першабытны енк і крык... 


І сэрца просіць валідолу. 
Эпоха блудная, скажы: 
Няўжо ніхто з нас лепшай долі 


Так да канца й не заслужыў? 


Што ж? Ашалела праляцелі 
Гады наўскач. З сядла пара! 
Хоць жыць па-людску не умелі, 
Па-людску будзем паміраць! 


Былому век не паўтарыцца. 

Не набягай, сляза, крадком: 
Прыемна ўсё ж жывым лічыцца. 
Пабыўшы тройчы мерцвяком! 


3. МАЛІТВА 


Засценкам, сцежкай вузкай, бальшаком 


Я ўсе свае адмераў кіламетры. 

Не пакрывіў душою і радком, 

Пабыў пад вышкай і пад вышаком, 
Перадрыжэў на запалярных ветрах. 
Душу й цяпер не рве надрыўны крык, 
Сапу, храпу, цягну свой воз на горку, 


Як некалі на сіверным зыры... 
А шчасце, як вяртлявая вавёрка, 
Задраўшы хвост, падскоквае ўгары... 


Ах, шчасце, шчасце! Вечнай тэмы змест, 
Жар-птушкі пёрка, кропля ў акіяне, 
Даўжэзны шлях ад Магадана ў Брэст, 
Сіндром бліскучы ў твані куламес, 
Зярнятка праўды у тарпе падману! 


Відаць, так створан Богам чалавек, 
Адзін з найлепшых (і найгоршых!) твораў, 
Шукаў я жылы у вярхоўях рэк, 

Біў пад зямлёй залатаносны штрэк, 
Гукаў і рыбку залатую ў моры... 


Жыву! Не спрах на сіверных вятрах 
Сараматы пякучай гук нясмелы 

За хлеб, што ем са смуткам у вачах, 
Што вырас дзесьці на чужых палях... 
Няўжо мая зямелька так збяднела?! 


Гарчыць у роце міласціны смак 
І злосць на трутняў, што ў пчальнік 
заселі, 
Што іх адтуль не выкурыць ніяк... 
“ Што ж?! Мудрасць часу выракае так: 
Спаўна займелі тое, што хацелі! 


Я галашу, сабраўшы сілы ўсе; 

Калі ты ёсць, Гасподзь, прымі малітву, 
Аблокі смерці чорныя рассей, 

Дай родны твар зямны абмыць расе, 
Так густа потам і крывёй паліты! 


Скажы сынам аблудным, што пара 
Спыніць за кропкі й коскі спрэчак веча. 


П. 


Як да прарока не ідзе гара, - 
Сама зямля не йдзе да спадара,-- 
Яна чакае ласкі чалавечай! 


4. КАМУ СВЕЦІЦЬ СОНЦА 
Ода алею і 


Каму ты свеціш, сонца, неба дар? 
Каму ты льеш святло чакання ў душы? 
Я твой падданы, сам сабе спадар, 
Жыхар той самай шостай часткі сушы. 


Той самай, дзе праз сем дзесяткаў год 
Стаў жабраком калішні цар прыроды. 
Каму свяціць ты будзеш, грэць каго, 
Калі твой рото заріепз выйдзе з моды?! 


О, мой вялікі цудадзейны час, 
Паставіў ты нас, смердаў, на калені, 
Каб, клёнучы Лявона Ілыіча, 

Мы акрыялі духам перамены! 


І тыя, хто салодка вуркатаў 

І пра цацанкі і пра абяцанкі, 

І тыя, хто дзядоўскі след таптаў 
З варот Лубянкі аж да Магаданкі! 


Цябе вітаю, час вялікіх змен! 

Я нават больш скажу: ад шчасця млею! 
Скажыце, хто прыдумаў той бязмен, . 
Каб зважыць мне на пай сто грам-алею?! 


Тры грамы з гакам міры той на дзень 
Засведчаны дзяржаўным дакументам, 
Над ім да поту прэлі кагадзе 

Штук пяць ці шэсць шаноўных прэзідэнтаў. 


Каму з тае гавэнды смех ці плач, 
Па мне ж дык хопіць і таго дастатку: 
Папу макнуць мірапамазны квач, 
А рэшта мне, нябожчыку, Ў лампадку! 


І ўсё ж я веру: будзе повен збан, 
Што звалі грэкі некалі амфорай! 
Яшчэ блукае камунізму здань 

І сталіністка Ніна дасць нам фору! 


1, значыць, сонцу ёсць каму свяціць, 
і, значыць, ёсць каму казаць дарогу, 
І, значыць, ёсць на свеце мудрацы, 
А ўсё астатняе за пазухай у Бога! 


5. У МУЗЫ Ў ГАСЦЯХ 


Паэзія -- сумленні, боль, пакуты, 
Сяброўка адзіноты і гаркот, 

Бард, да слупа ганебнага прыкуты, 
Пявучы птах, закліканы ў палёт! 


Надзеі момант; славы міг кароткі, 
Скупы снапок праменнага святла, 

За незалежнасць, гонар, мову продкаў, 
Не аднаго са свету ты зжыла! 


Ах, муза Палігімнія, я лаўрам 
Тваім чало сваё не падстаўляў! 

Ты не багіняй, а прадажнай лярвай 
Збірала рэшткі з барскага стала. 


А ў тых прызёраў, як у сенбернара 
На абражку медаляў не злічыць. 

У іх і сёння з-пад лагодных твараў 
Ільсняцца сыта: гладкія лычы. 


13 


А мне хапала лагернай скарынкі 

І тапчана з сырога жардняка, 

І ўсё ж з вачэй не вырвала слязінкі 
Тыранскіх катаў жорсткая рука. 


Калі ж паляруш падхапіў куміра, 
Прыціх той хор, што пеў хвалу ўзахлёб, 
Той-сёй спачыў паціху ў бозе з мірам, 
Той-сёй пусціў з адчаю кулю ў лоб. 


Было, было... Ранцье тытулаваны, 
Што трыццаць год радка не падарыў, 
Тых, хто прыйшоў ад сопак Магадана 
У дні хрушчоўскай веснавой пары, 


Не надта шчыра й горача прывеціў, 
Лічыў, што кожны ў нечым вінават, 
Што дысідэнты -- сукіныя дзеці, 

Што ім пара даць выспятка пад зад... 


А ў час, калі Мікіту пад мікіткі 
Шпурнулі ліха з троннага сядла, 
Хапала трасца шмат каго за лыткі, 
Ды хутка тая хунта ажыла... 


Было, было... Ўсе будзем на тым свеце, 
Народ і слугі верныя яго. 

Хто ў рай,.хто ў пекла цераз аднаго, 
Хто пехатой, хто ў залатой карэце,-- 
Ніхто прымату не аддасць свайго! 


Не! Я ў тым кодле не слуга народа, 
Народ -- не пан, я -- не байструк-батрак! 
Я сын яго, сын цвёрдае пароды, 

Нашу ў крыві крывіцкай крэўны знак! 
1991 





Калі самалёт з невядомай прычыны рап- 
тоўна трапляе ў катастрофу, а паса- 
жыры і экіпаж гінуць, следчыя і даслед- 
чыкі шукаюць «чорную скрынку», дзе 
знаходзяцца запісы апошніх слоў пілота. 
У падобным стане, кінуты ў. ледзяныя 
абдымкі Калымы і смяротныя абдымкі 
ГУЛАГа, пісаў і хаваў напісанае ў сваю 
«чорную скрынку» аўтар гэтых радкоў 
ад яжоўска-берыеўскіх сышчыкаў. І ўсё ж 
значная частка з напісанага ў лагеры 
беззваротна загінула, чаму выпала і ба- 
лючая тэма вайны, якая полымем. гневу 
апаліла ўсіх нас, тубыльцаў далёкай 
ускраіны нашай зямлі, воляю сталінскай 
тыраніі бязвінна кінутых на галодна- с 
халоднае знішчэнне. Частку з таго спра- 


ту прапаную чытачам. 
Аўтар 





У ГАСЦЯХ У КЛАСІКАЎ 


1. МІГЕЛЬ СААВЕДРА СЭРВАНТЭС 


Змёўшы пыл даўніны з фаліянтаў, 
Уваскрэшу сівыя вякі, 

І Мігель Сааведра Сэрвантэс 

Мне становіцца блізкі такі! 


Над руінамі замчышчаў даўніх 
Бачу я -- рассяваецца дым, 
Каралеўскаму трону падданы 

З войскам рушыце ў Ерусалім... 


Вось яна крыжаносная зграя 
Зноў рыхтуе святую вайну 
І агнём і мячом разбурае 
Гарады за Хрыстову труну... 


Вось ён рыцар - сіньёр прагнарукі, 
Сіньярыну вядзе ў церамок, 

Каб не здрадзіла ў часе разлукі, 
Ей на пояс чапляе замок... 


І, цалуючы вернасці ключык, 
Накіроўвае стопы ў паход, 
Індульгенцый і розных там штучак 
Начапляўшы ад розных нягод. 


Ці не стуль, Сааведра Сэрвантэс, 
Бессмяротны узнік Дон Кіхот? 
Быў і я ў шкуры той... 

? Расінантам - 
Дохлай. драбай калымскіх шырот... 


ў 

Не ўвенчвалі славай вас лаўры, 
Гранд напышлівы вас не вітаў, 

Хоць былі ні арабам, ні маўрам, 
Ні за пазухаю у Хрыста! 


Як шматкі пасатлелыя мантый, 
Час варушыць урыўкі прыкмет: 
Як жа ў рабства, 

Палонны Сэрвантэс, 

Прадалі вас за жменьку пезет?! 


Як магло быць, скажыце сіньёры, 
Разамкнуўшы таемнасці круг, 
Што хадзіў на галеры у моры 
Геній ваш, закаваны ў ланцуг?! 


Дон Кіхота прапраўнук далёкі, 
Я да сэрца ўсё блізка тулю, 
Я шукаю зладзейства вытокі, 
Што сышлі і на нашу зямлю. 


Ах, Мігель Сааведра Сэрвантэс, 
Мне знаёмы трагічны ваш лёс, 
Арыштанцкія драныя транты 

І пірацкі разбойны налёт... 


Вы прыкуты былі да галеры, 
Я прыкуты да тачкі, як раб, 
Гарачынь вас пякла да халеры, 
А мяне пёк мароз да нутра!.. 


..Над Кардовай у небе бяздонным 
Завісаў чараўнік-маладзік. 
Серэнады чароўнейшай донне 


Вы спявалі пад гоман і крык.. 


Толькі донне вы той -- прасталюдзін, 
Не вяльможа, не рыцар, не гранд, 

І ніякая донна не будзе 

Слухаць ваш весялун-балаган! 


Між прапахлае лоем авечым, 
Часнаком, памеранцам, амброй 
Вы ў натоўп грамады чалавечай 
Слалі гумару песенны рой. 


Хай не рыцар вы, не кабальера, 
Хай без шпагі вы і без плашча, 
Неслі вы у душы сваёй веру 

І любові агонь у вачах. 


Вашы словы над мілай Севільяй 
Расцвіталі, як ружы вясной, 
Хоць прыдворныя камарылья 
Часцяком частавала турмой... 


Над Кардоваю -- неба бяздонне, 
Над Севільяй сярпом маладзік, 
Вы санеты складалі для донны, 
Я -- праклёны таму, хто вялік, 


Хто мацней, чым кастры інквізіцый 
Над паўшар'ем далоні ппасцёр, 
Хто з вялікіх «гуманных» пазіцый 
Шле братоў і сясцёр на касцёр! 


Асядлаўшы часін Расінанта, 
З ветракамі мы рынемся ў бой... 
Я, Мігель Сааведра Сэрвантэс, 
Крыж пакуты нясу над сабой! 
1946 

2. КАЛЫМСКАЕ ПРАЧЫТАННЕ 
Л. М. ТАЛСТОГА 


Класік паважаны ў тоўстай раме 
Паглядае строга са сцяны, 
Быццам бы прамовіць хоча прама: 
«Што ж вы гэта, сукіны сыны, 


Лірыкі ружовую вадзічку 

Цэдзіце праз рыфмаў чысты жвір, 
Пакідаць пара пустую звычку. 
Напісалі б лепш «Вайну і мір»! 


Я гляджу спалоханы: святыня! 
Мікалаю-ўгодніку радня! 

З кужалю кашуля, а штаніны 
З грубага вясковага радна. 


Вось табе і граф! Па-руску просты, 
Бровы -- дугі. Позірк мудраца. 
Адчуваю: дробнага я росту, 

Грэшны сын бязбожнага айца! 


На партрэт гляджу богабаязна, 

А чарвяк сумнення думкі тне: 
Горкі смак нявер'я, дух сарказму 
Звіў гняздо ў душы на самым дне... 


Сапраўды, назвалі ж вас люстэркам 
Рускай рэвалюцыі і змен! 

Гэта ж мерана якою меркай 

І якой вагою быў бязмен? 


Шмат было, вядома, бруду й блуду, 
Востры зрок працяў ваш кожны твор. 
Толькі ж ехаў у Сібір Няхлюдаў 

У карэце, а не пехам пёр! 


Ёсць зварот да розных недавяркаў 
Не пярэчыць крыўдзе, ўціску, злу. 
Як жа так?! Урэжуць мне па карку, 
Я ж, рахманы, стой, як немы слуп?! 


Хіба ж вам, як мне, давалі ў косці? 
Голадам марылі, як мяне?! 

Ці ж да вас цынга хадзіла ў госці? 
Ці ж служыць змушалі сатане? 


Вы ж -- памешчык, хоць на вас кашуля 
З кужалю, з сялянскага ільну. 

Гэта ж гулі лапцікі абулі 

І пад імі тояць галізну! 


Не сую я носа ў тое проса, 

Што не сеяў сам, а сэнс такі: 
Жнейкі жнуць, касцы кладуць пракосы, 
Ды аруць зямельку... тулякі! 


У жыцці ці мала ўсе грашылі, 
Пазайздросціць тут гатоў я вам. 
Ад царквы вас нават адлучылі - 
Насалілі добра вы папам! 


Дыхаў сам я адмаўленчым духам, 
Спасцігаў марксізму вышыню! 
. Філасофскай тою пацярухай 
“Харчаваў я доўга мазгаўню! 


Ну, а зараз? Мачыхаю стала 

Мне надоўга маці-Калыма, 
Дасягнуць тых кушчаў не прыпала 
Ні адзінай з царскіх калымаг! 


СЯ ўсю ноч чытаў пра Вашу Анну, 
Што ж? Крыху шкада яе і мне. 

Век свой дамскі аддала каханню, 
А знайшла пад коламі канец. 


Я не ўсё утумкаў у рамане, 

Як і ў чым Карэнін вінават? 

Вронскі -- граф. Ён вам бліжэй па сану, 
Хоць пусты, як бубен, мот і фат! 


Мне б яго ў забойную брыгаду, 
Пазвіні не шпорамі -- кайлом! 
Ухапіў бы плюху па фасаду, 
Паспрачаўся б з лагерным мурлом! 


Анна што? Жанчына не благая, 

Ей бы ў рукі прасніцу, сярпок 

Ды з міленькім-любым шлюб пад гаем, 
Ды смаркатых дзетак штук з пяток! 


Не! Бадзяцца лепей па парыжах, 
Сузіраць па луўрах голых баб. 
Дваранін расейскі ім не рыжы, 
Покуль жне і косіць рускі раб!.. 


Зрэшты, што ёй, што насамі круціць 
Той высокі і шляхетны круг! 
Зразумець бы ёй, што Вронскі -- труцень, 
Напляваць бы ёй на гэтых шлюх! 


Зрэшты -- годзе! І бліжэй да справы: 
Ёсць і ў нас цяпер такая знаць -- 
Ракам да Масквы не пераставіць, 
Розумам Расію не абняць! 


Веру: гневу лавай агнявою 
Размяце жыццё той фуз у пыл! 
Дапішу апошні верш крывёю, 
Бо няма ж у лагеры чарніл! 


1948 


3. АРЫЯ 


Я не Ленскі, Вы не Вольга, 
Нам па сорак год. 

Не магу стаяць я доўга 

Ля чужых варот! 


Што рыхтуе дзень нам новы? 
(Хто і што ўварве?!) 

Кажуць, хто мышэй не ловіць, 
Кепска той жыве! 


Закахаўся (ў познім цыкле!), 
Што ж? Маркотна ныць? - 
Ах, куды, куды вы зніклі, 
Дні маёй вясны? 


А нікуды!.. Тут, у сэрцы, 
Тут яны ў крыві! і 
Мне смяхоцце з іхняй смерці, 
З іхняе любві! 


Каб Анегін -- лодар гладкі, 
З сытасці й нуды 

Мне жакана пад лапатку 
Жартам усадзіў?! 


Не, не згодзен я на гэта -- 
Век наш -- будзь здароў! -- 

Каб каго ў нас зжыць са свету, 
Без Анегіна на гэта 
Выстарчыць майстроў! 

1947 

АД ДУШЫ 


Пагаворым шчыра, гаспадыня, 
Здымем маскі фальшу і хлусні, 
Тут не баль, тут быту павуцінне, 
Плётак процьма, як іх не гані! 


Тут жыццё, як той казаў, віруе, 
Хоць не густа ў ім жывой красы, 
Тут прыкметна шчупакі жыруюць, 


Дзе як бот дурныя карасі. 


Гэта праўда. Сытасць і лянота 
Для распусты найбліжэйшы крок. 
Кажуць, палец не паднось да рота, 
Калі ў чарапку вядзецца клёк! 


Я і сам пяшчоту думак чыстых 
Марна траціў на такіх, як вы, 
Абуджэння ж халадок празрысты 
Змёў дурноту з юнай галавы. 


А было ж: пад вечар ціхавейны 
Чараўніцы юнай мілы смех 
Кроў вар'яцтва абуджаў у венах 
На спакусны і салодкі грэх... 


Хоць і выйшаў я з таго палону, 
Ды са смуткам і цяпер пяю: 

За брыду -- старога салдафона 
Аддалі бацькі любоў маю... 


Лёс падчас такія курчыць міны 
Дзіву дацца “можна нездарма, 
Калі плача горкаю асінай 
Доля пра таго, каго няма. 





Я і вас прыдумаў нечакана, 
Пад адхон аддаўшы ўсё на злом, 
Калі прэч развеяла туманы 
Белай ночы срэбнае святло. 


А для вас я ўжо ахвяра юру, 
Палымянай страсці слушны раб, 
Каб паэту ўлезці ў гэту шкуру, 
Ні багоў такіх няма, ні баб! 


Ваша доля ясная з паўслова: 

Верны муж, жыцця павольны ход -- 
Крокаў пяць ад спальні да сталовай, 
Тыя ж крокаў пяць наадварот. 


А каханне? Спалучэнне плоці 

Ды рыпучы ложак па начах... 

Дзе ж прасвет? Ён, нібы дзірка ў плоце, 
Свеціць смуткам думным у вачах. 


А лятунак мары-чарадзейкі 
Хіба зрушыць сэрца тонкі лёд? 
Ад яе ж прыбытку ні капейкі, 
Так, пустой фантазіі палёт. 


Ёсць парадак, ёсць застой спакою, 
Што міжвольна зацінаюць дых -- 
Ёсць такое рабства, пра якое 

Лепш староннім не казаць услых. 


Я б пакінуў свет ад той напасці, 
Толькі гэткім візы ў рай няма, 

Ну, а ў пекла не патрапіш -- трасцу! 
Прыгалуб жа, маці-Калыма! 

1946-- 1948 

НАД БЕЗДАННЮ 


Калі воўк захварэў, 

Ён ад зграі бяжыць у гушчар; 
Боль нутра 

Лечыць зеллем гаючым 

У пушчы сабака... 

Чым жа мне ўціхамірыць 
Душы запалёнае жар, 

На бязлюднасці стылай 
Азябламу небараку?! 


Ці спрабую ўцячы 

Я на бераг сцюдзёнай ракі, 

Ці блукацьму па сопках 
Адлучаным зверам самотным, 
Ці гляджу, як плывуць 
Хмаркі-лебедзі ў светлы блакіт, 
Як бяжыць лёгкі цень 

Над прастораю тундры вільготнай... 


Дзьмуць з усходу вятры 
У былую маю старану, 
Дзе зямля маіх продкаў, 
Бацькоў дарагія магілы, 
Дзе мая Беларусь 

Без мяне сустракае вясну, 
Што дала катаржаніну 
Прагу да волі і сілу... 


Смерць спакойна сваю 

Прыме моўчкі знясілены воўк, 
Боль шалёны свой спыніць 
Сабака чароўнай травіцай. 

Я ж, чый роспачны крык 

Анямела у горле замоўк, 
Як змагу адзінотай згібення 
Каварнаму лёсу скарыцца?! 


Не ўцячэш ад самога сябе, 

Лбом сцяны не праб'еш, 

І жыццё, як іржавы ланцуг на нагах 
Безудзельна бразгоча. 

Хіба ж мудрасці Бог 

Ніспашле сваю волю табе, 

Каб адолець ты змог 

Чарнарыззе бясконцае ночы?! 


У. тузе скавытаць 

Можа лайка на поўню ўначы, 
Можа воўк доўга выць 

На дымок, што з ярангі віецца, 
Мне ж не дадзена 

Боль свой нясцерпны перамагчы, 
Зарыдаўшы бязгучна, 

Далоняй прыціснуўшы сэрца... 


Мне прысуджана 
Горка ўсміхацца ўсяму, што наўкруг-- 
Ўсім стварэнням зямным -- 
Чалавеку, казулі, жывёле, 
Мне прысуджана 
душы зірнуць 
Душагубаў, зладзеяў, падлюг, 
У калек і пачвар 
Адшукаць знак чароўнае боскае волі! 


Як пакінуць мне вас 

Гэтай ноччу бяздоннай, нямой, 
Зазірнуўшы сусвету 

Ў яго таямнічыя вочы, 

Жанчына, мілае стварэнне, 
Я шмат гадоў не бачыў вас, 
Таму нямею ад здзіўлення, 
Скаваны дзівам хараства. 


Закон няроўнасці міжвольна 
Дазнацца вас ці спакушаў, 

Што і пад шкурай паднявольнай 
Ёсць чалавечая душа?! 


Што немагчыма спалучэнне -- 
На розных канцавоссях мы... 
Таму, чароўнае стварэнне, 

Як ад халеры ці чумы, 


Ад непазбежнае сустрэчы 
Шарахаецеся ў бакі, , 

Каб звер з абліччам чалавечым 
На вас не выскаліў клыкі... 


Ах, мілая, вы так далёка 

Ад ісціны вядомай той: 

Ад торбы ды турмы няўрокам 
Не абаронены ніхто; 


Што скуць жалезам можна рукі, 
Што нельга скуць жалезам дух! 
Хай вые лёс паршывай сукай, 
Звініць заржаўлены ланцуг! 


Як мёртвы зыб гайдае мора, 
Жыццё за валам гоніць вал, 
Не схіліцца ў знямоглай зморы 
Пакорай рабскай галава! 

Не, яшчэ рана ставіць кропку 
Над тым, што ёсць і што было, 
Хоць кожны крок вартуюць сопкі, 
Хоць троп вяртання замяло... 


Я ноччу доўгай і бяссоннай. 
Ганю згіноты чорны цень, 
Хай адраджэннем блаславёны 
Ірдзее над радзімай дзень! 


Там і сустрэну міг жаданы, 
І сто разоў згадаю вас 

За вокамгненны, нечаканы, 
Дзівосны прывід хараства! 


1946 


Адлятаюць на захад чародкі гусей, 
Напаўзае Вялікая Ноч пакрысе. 


Пуцявіна нябачна між зор пралягла. 
З тропу іх не саб'е ні ўраган, ні імгла. 


Птахі вольныя, смела ляціце туды, 
Дзе зялёныя вечна квітнеюць сады! 


Утапіце ў глыбінях журботу маю -- 
Страціў голас пасаджаны ў клетку пяюн! 


Мне не дадзены крылы, мне пешшу 
кружыць 
Па мярзлотнай зямлі на агеньчык чужы! 


Мне імя запаветнае нельга назваць, 
Мне раней цалаваных ільга цалаваць. 


На палярных вятрах мне дзічэць, і гібець, 
Ды журыцца, крадком прыгадаўшы цябе! 
1947 


32 


ОДА АБЫВАЦЕЛЮ 


Вас навезлі з вашай добрай волі 

У абдымкі доўгага рубля, 

Каб Кландайкам на людской нядолі 
Стала вам калымская зямля! 


Нас сагнаўшы з пекла гнюсных турмаў, 
Чым так шчодра ўсеяна зямля, 
Панавезлі ў карабельных трумах, 
Як на бойню збэшчаных цялят! 


Я гляджу на вас і на падобных 
Гэткіх жа двухногіх -- людзі й людзі, 
Толькі вам жыццё -- 

пірог шафранна-здобны 
На вялізным, як паўшар'е, блюдзе! 


Зырыць кожны воўкам на авечак, 
Як бы адхапіць найбольшы кавал!.. 
Глянеш збоку -- кволы чалавечак, 
Звычкі ж мае добрага удава! 


Што там той удаў?! Труса ці труску 
Праглыне і варыць месяц цэлы! 
Чалавеку ж труска на закуску, 

Ды і то пад чаркаю з пахмелля! 


Скажам, слон -- жывёліна-махіна! 
З'есць банан і сыты аж па хобат. 
Чалавеку ж бульбы з паўасьміны 
Мала на галодную вантробу! 


Або ўзяць вярблюда: па пустыні 
Каракумаў розных дзён з дзесятак 
Без вады, без ежы горбіць спіну!.. 
Хіба ж гэтак зможа усялякі?! 

Час ляціць нястрыманы, крылаты, 
Прыпазніўся -- страціш веры меру?! 
Глупства, пане, больш нясеш ты 
страты, 
Прамаргаўшы сытую вячэру! 


Вам жывецца ўтульна ў цёплым доме, 
Ласка жонкі -- вам як доза брому... 
Ах, была б планетка ўся ядомай, 
Зжэрлі б цалкам, не далі б нікому! 


Я абшнарыў паўзямное кулі: 

Дзе яно, Адамавае шчасце?! 

Паказаў мне лёс такую дулю, 

Што аўчынкай здаўся б рай купчасты! 
Я папраўдзе й сам не пурытанін, 

Піў гарэлку, цалаваў жанчынак, 

А цяпер галодны калымчанін, 
Паднявольна гну на шахце спіну. 


Зазірнуўшы дзёрзка ў вашы твары, 
Што ільсняцца самадурства тлушчам, 
Бачу, як брыдзе святлістай марай 
Камунізму здань у тундры й пушчы! 


Мне ж, бадзягу, месца шмат не трэба, 
Хопіць дзесь пад сопкай два аршыны 
Ды ўваччу акравак светлы неба 
Беларусі -- крэўнае айчыны! 


Нашча лепей пішацца намнога -- 
Дух натхнення сінякрылым птахам 
Прылятае сонечнай дарогай 


і Разагнаць шкілетны прывід страху... 

САЛАЎІ 


Сон такі: спяваюць салаўі 

Дзесьці пад Саратавам над Волгай. 
Свеціць смутак у вачах тваіх, 
Што не ўбачу доўга, доўга... 


Сон такі: гульня пачуццяў, слоў, 
Спалучэнне фарбаў, хвост каметы, 
Вечнасць -- момант чараўнічых сноў, 
Момант -- азарэнне дум паэта... 


Сон такі: слізгоча лёгкі плыт, 
Над вадою пырхаюць касаткі, 
Ловіць сэнс таемных слоў мой слых, 


Дзе няма канца, няма и пачатку... 


Сон растаў. Ігрышчам завірух 
Сівер гоніць сцюжу ледзяную. 
Выказаць хачу -- займае дух -- 
Па табе так люта я сумую! 


Звёў -- развёў нас д'ябал абаіх, 
Шчасця міг, запомніся надоўга! 
Як салодка пелі салаўі 

У тваім Саратаве над Волгай!.. 


1949 

НАКЦЮРН 


Уплецена аранжавая 
Кветка ў валасы... 
Заціхлым болем ран жывых 
Загубленай красы 


Я згадваю, прыгадваю 
Ў затоенай журбе 
Падобную, прынадную, 
Што ўбачыў у табе. 


Даруй, жанчына мілая 
(Ўсё, што было, сплыло), 
Што чараўнічай сілаю 
Не ўзяты я ў палон. 


З аброці, з путаў спушчаны 
Распуджаныя сны 

Аб мілай Беларушчыне 

У квецені вясны, 


Аб ціхай сціплай Свіслачы, 
Пагардлівай Дзвіне, 


У Аб тых гаях, што высячы 


Так рупіла вайне, 


Дзе запявае раненька 
Салоўка на дубе... 

Ці ж трэба быць выгнаннікам, 
Каб так любіць цябе?! 


Аб тых лясах ігуменскіх, 
Дзе матчына радня, 
Дзе і дагэтуль глуміцца 
Над ёю партгання... 


Уяўны прывід гонячы 
Гадзінаю ліхой, 
Прымроілася поначы 
Ты яваю жывой! 


І ўжо ў мігценні сполахаў, 
У шолаху дажджоў 
Супроць страшыдла-молаха 
Паўстаць на бой гатоў. 


Гатоў адолець далечы, 
Глыбіні, вышыню, 
Масты былога палячы 
І кленучы ганню, 


Што пысай ваўкалакавай 
Людскую смокча кроў, 
Што як пухлінай ракавай 
Жыццё працяла скрозь. 


Ды толькі зманам зрокавым 
Я цешу сам сябе -- 

Паўлін за сеткай дротавай 
На сопачным гарбе... 


Балюча ж сэрцам зраненым 
Пад ружаю вятроў 

Сканаць навек спаганеным 
Бязглуздасці таўром!.. 


Далёкая, каханая, 
Чаканая, ты вер: 

Мы горам павянчаныя -- 
Саюз наш не парве 


Ні хеўра падлубянская 
Заплечных спраў майстроў, 

Я - БЕЛАРУС 


Цяжкія хмары цьмянай плашчаніцай 
Укрылі спахмурнелы небакрай. 
Зямля спякотнай смагаю дыміцца 

І перуны здалёк грымяць: пара! 


Пара! Зямля набракла прадчуваннем 
Грымот шалёных, гулу навальніц, 
І прагай да братэрства і яднання, 
І ўваскрашэннем храмаў і капліц, 


Каб тлумны свет хлусні і ачмурэння, 
Абноўлены, атрос нарэшце тлен 
Дагматыкі, знявагі, прыніжэння, 
На поўны рост узняўшыся з калень. 


Каб, скінуўшы ланцуг дактрын іржавых, 
Тандэтных ісцін спарахнелы друз, 
Я мог сказаць без боязі расправы: 


Я вольны сын свабоднае дзяржавы, 
Я - БЕЛАРУС! 


1991 

ЖАГНАННЕ 


Напоўні мне лёгкія чыстым паветрам, 
Пушчанскіх лясоў легкакрылая вея! 
Яшчэ лебядзіная песня не спета, 
Яшчэ дух бадзяжы ў знямозе не млее! 
Зарой камунізму надыхаўся ўдосталь, 
Ад бляску яго папсаваў сабе вочы. 
Нахабная, ў госці прыходзіла проста 
Кабета з касою і двойчы, і тройчы; 


Надыхаўся тхлінай астрожнай да зморы 
У чэраве цёмным панурай махіны, 

У карцэры мокрым, бы ў скрыні Пандоры 
Што сыпала шчодра і здзекі, і кпіны. 


Надыхаўся чадам атрутным адчаю 
На зыбістых хвалях Ахоцкага мора, 
Надыхаўся крыкам стрывожаных чаек, 
Надыхаўся бляскам астуджаных зорак... 


Кідаў мяне ў пекла праліў Лаперуза 
Пад люкам задраеным цяжкім удушшам, 
Не стаў я канвойнікам лішняй абузай, 
Выпадкам не трапіў у мёртвыя душы. 


Надыхаўся водарам даўкім прыбою, 
Крыху гаркаватым і саланаватым, 
Надыхаўся цемрай і пылам забою, 
Блакітам нябёсаў праз частыя краты. 


Надыхаўся ветрам калымскае сцюжы, 
Блатным брыдкаслоўем і матам ад пуза. 
Варнацкую долю ўсцілалі не ружы, 
Не вельмі ласкава ўсміхалася муза. 


Была яна найміткай клікі прыдворнай, 
Была утрыманкай у сытай эліты, 
Служыла душою і целам пакорна... 
Пакінем. З гісторыяй мы йшчэ не квіты. 


Яшчэ наш «любімец» пад тоўшчай бетону 
Ляжыць каля самай пачэснай грабніцы, 
Да лямпачкі кату мільёнаў праклёны, 
Гул воплескаў кату усё яшчэ сніцца... 


Напоўні мне лёгкія чыстым паветрам 
Маёй незалежнай зямліцы, сталіца, 

Я чую ўсім сэрцам твой голас прыветны, 
Прымаю жагнанне бацькоўскай дзясніцы! 


1991 

ДЫШАЛЬ 


Было й такое. Чорны след няславы, 
Які здалёк па почырку відзён, 
Засведчыў час крывавае расправы 
Над лепшымі сынамі нашых дзён. 


Было й такое: драму Курапатаў 
Спісаць хацелі на чужынскі рэйх, 
Каб на чужых віну ускласці катаў 

І тым прыкрыць свой сатанінскі грэх. 


Цяпер, калі ўсе поскудзі раскрыты, 
Калі вяршыць гісторыя свой суд, 
Відаць, як рэшткі зрынутай эліты 
Ссякаюць пад сабой ратунку сук... 


І смех, і грэх, якім няма паўтору: 
Хачу іду на суд, хачу-- не йду! 
Мяне ж сілком запхнулі ў «чорны воран», 
І не спытаў ніхто «хаў ду ю ду?». 


Затое так давалі ў хвост і ў грыву, 
Што ў адзіночку мехам валаклі... 

(Пракляты лёс грымасы строіць крыва, 
Хоць ты ганьбуй яго, хоць ты хвалі!) 


Відаць, закон што дышаль, і павінен 
Яго трымацца кожны, ды не Я... 

А зрэшты, гэта ўсё ў чужой краіне 
І хата з краю, хоць і не мая! 


1991 


ДУМЫ 


Думи моі, думи моі, лихо мені з вами! 
Тарас Шаўчэнка 

Канец стагоддзя твар скрывіў пачварны 
І скрыжаваў нянавісці мячы. 

А людзі прагнуць паратунку марна, 

Ад родных хат губляючы ключы, 


Зышла ў нябыт імперыя пакуты, 
Мільгнуў між чорных хмар прамень надзей, 
А ўжо грыміць зямля жалезам кутым 

І неба растрывожана гудзе; 


І страты, страты жыццяў чалавечых, 

І пыл, і друз, і чадны пах руін, 

І немы крык жанчын, і енк малечы... 
Няўжо бязглузды свет сышоў на клін?! 


Дзе ён, пачатак той злавеснай квадры, 
Што насылае дым, агонь і кроў? 

І гарам пахне з райскіх кушчаў Гагры, 
І тленам вее з лаўравых гаёў... 


2 


Братэрству -- крах. Дзярэ дыякан горла 
Па убіенным, хто касцьмі палёг. 
Гудуць званы пад гул гарматных жорлаў, 
Не йдзе на помач Усявышні Бог. 


Ізноў руку ўзнімае брат на брата, 
Дарма Мерані шпорыць Эдуард. 

Чым больш у рост ідуць акселераты, 
Тым глупства больш, мацней яго азарт. 


Хто не бываў у Гаграх ці ў Сухумі, 
Хто Цынандалі смак не паспытаў?! 
Дзе наш хаўрус? Растаў у чадзе й тлуме, 
Папраўшы веру ў Бога і Хрыста! 


Я часта з жалем згадваю сустрэчы 
З нашчадкамі вялікага Шата, 

Дзе валатовых эўкаліптаў вечам 
Нам вечар казкі Грузіі шаптаў; 


Сустрэчы з Гамсахурдзія-старэйшым 

І поўны рог з бурштынавым віном, 
Студэнт Звіяд, сын Канстанцінаў першы... 
Ах, гэта ўсё было даўно, даўно!.. 


3 


Хто скажа, чорт які людзей паблытаў, 
Братазабойству даўшы чорны ход, , 
Каб след крыві на старажытных плітах 
Змываў слязьмі падмануты народ?! 


Яна ж была часцей, празрысцей, ява, 
І свет надзей быў значна маладзей. 
Адкуль жа злосць усёзнішчальнай лавай 


Сумленне ў дым развеяла ў людзей?! 


Няўжо ж вам, людзі, мала Карабаха, 
Агню Цхінвалі і ахвяр Днястра?! 
Няўжо свабоды сімвал -- гэта плаха, 
Якая прагне ласкі тапара?! 

Жыве ж і ў нас амаль што ад калыскі 
Боль раны, што й дасюль не зажыла. 
Жыў-быў паэт Алесь Дудар калісьці, 
Пісаў «Пасеклі край наш папалам»... 


За што і быў аплёваны й сасланы, 
Замёў крывавы час яго сляды. 

Не зажылі ж на целе нашым раны, 
Нанёс якія мудры правадыр. 


А сапраўды ж пасеклі... Ў лік аплаты 
Пайшлі і душы нашы, і зямля. 

Наш горкі лёс ахвярамі багаты: 
Каму улада й трон, каму -- пятля! 


Мы ж не крычым: Аддайце нашу Вільню! 
Мы ж не галосім: Дзе наш Беласток? 
Народ наш хоць і пільны, Ды цывільны -- 
Да плуга больш ці да камбайна схільны 
І дабрынёй сваёй грашыць чуток! 

Заўжды пасрэднасць прагне славы. Мала 
Ёй быць Іванам Грозным ці Пятром 
Вялікім. Нават бедны наш Купала 

Іх услаўляў пакутлівым пяром. 


Не, ён ніяк не быў раўня Дзям'яну, 
Прыдворным блазнам ката не смяшыў, 
Свайго народа сын вернападданы, 

Ён супастатам не прадаў душы. 

Хоць схібіў трохі, быў жа чысты сэрцам, 
Сумленна жыў, загадкава памёр: 
Падцікаваны быў майстрамі смерці, 
Не ўратавалі мы, нам і дакор! 

О, смутны час напрыканцы стагоддзя, 
Спыні гульні смяротныя кругі, 
Пакуль стыхія мсцівага разводдзя 

Не паразмыла гневам берагі! 


1991 


ЦЕНЬ 
ВАВІЛОНСКАЕ ВЕЖЫ 


Хорошо языком иностранным немножко владеть. 
И владея чуть-чуть, до чего хорошо помолчать, 
Помолчать, повертеть запотевшую рюмку в руке, 
Потому что молчим мы как раз на одном языке. 


А. Кушнер 


Добра вырасціць сад, 
назіраць, як зялёныя лапы 
Гнуцца долу, 
сагрэтыя сонечным восеньскім днём, 
Ад даспелых антонавак, 
райкі, каштэлі, сінапа... 
Добра госця сустрэць 
маладым залацістым віном! 


Быў з Амерыкі госць -- 
аднакашнік калымскі калішні, 
Быў з Бруселя юнак-практыкант, 
адным словам, студэнт. 
Госць у нас, беларусаў, як кажуць, 
ніколі не лішні, 
Хоць не водзіцца ў нас 
ні той фунт, ні той франк, ні той цэнт. 


Шчабятала дачка 

па-англійску з Масеем Сяднёвым, 
Я ж на мове сваёй беларускай 
як рыба маўчаў, 
А тым больш што сядзеў 

за сталом трэці госць ганаровы, 
Пракурор у мінулым, 

што ўсіх як шкалят павучаў... 

У Нью-Йоркскай глушы 

не згубіў госць мой матчыну мову; 
Там -- шматмоўе, 

кангрэс жа гаворыць на мове адной, 
Толькі ў нашым кангрэсе, 

між іншым, з усіх адмысловым, 
На чужой мы гаворым, 

маўчым жа на мове сваёй! 


А студэнцік, 
каб лепш размаўляць навучыцца 
па-руску, 
Быў запрошаны ў Мінск -- 
рускамоўны раён-рэгіён! 
(Што спадар, значыць, я, 
“меў за мову дзесятку кутузкі, 
Ні бум-лазара ведаць не мог 
недасведчаны ён!) 


Як гаворыць біблейскі сюжэт, 

вавілонскую вежу 
Брат старэйшы ляпіў, 
“а каб гучала гаворка адна. 
Ён старанна заворваў этнічныя моўныя межы, 
Скуль чароўная здань камунізму 

найлепей відна. 
Што ж дзівіцца з таго, 

што не ў часе біблейскім, а сёння 
На народ. мой упаў 

вежы той надакучлівы цень; 
Што ж здзіўляцца, 

калі адшчапенцу ў чужацкіх далонях 
Некаторыя рэчы здаюцца намнога таўсцей! 


Вось таму і сінкліт наш 


вядзецца на мове не роднай. 
Нігілізм! -- так гавораць вучоныя нашы мужы. 

Чый жа хлеб на стале 
у абраннікаў нашых народных, 
Што за мову чужую сапуць, 
паднапяўшы гужы?! 


Сёе-тое паклаў бы 

на тых нігілістаў ці здрайцаў, 
Што ваду так старанна, 

да поту, у ступе таўкуць; 
Што ад матчынай мовы 

паспелі даўно адцурацца, 
Што двухмоўны гібрыд 

у парламент сілком валакуць. 
Пераконваць іх сэнсу не бачу, 

не варта й старацца, 

Лепш пацісну я рукі Шушкевічу і Пазьняку! 

1991 

САЛОДКІ СОН 


Трэба ж прымроіцца гэткай назоле?! 
Вочы пратрэш, а яна ўсё вярзецца: 
Быццам не ў лагеры я, а на волі; 
Дзе мне падзецца, падшукваю месца. 


Месца няма. Толькі ў царстве звярыным 
Бачу я згоду і суіснаванне. 

Неба падсіненае аквамарынам, 

Рання ружовага ціхае ззянне... 


І ні канвою за мной, ні пагоні, 

І ні брахні азвярэлых аўчарак; 
Краскамі ўслана зялёнае ўлонне, 
Гнёзды ладкуюць птушыныя пары. 


Леў утаймоўшчыку ліжа далоні, 
Быццам ільвіцы чароўную лапу; 
Зайчык з лісічкай дурэюць пад кронай, 
Воўк жарабятка цалуе у храпу; 


Трус даўгавухі з удавам стракатым 
Дрэмлюць, скруціўшыся ў колца жывое, 
Туліць рысіха да сэрца ягнятка, 

Нібы сваё рысянятка малое; 


Пчолкі, расклаўшы духмяныя соты, 
госці мядзведзя з мядзведзіхай просяць; 

З неба сцярвятнік зляцеў і ў ахвотку 

Дружна дзяўбе з кураняткамі проса; 


Кот, закаханы па вушы у мышку, 

Дзёрзкае нешта варкоча паціху, 

А парсючок маладзенькі ў' зацішку 
Рохкае -- ўлашчвае любку-ваўчыху; 


Бог-Усявышні з Люцыпарам-чортам, 
Сеўшы на мяккую срэбную хмарку, 
Па халадку ў цішыні надвячорку 

Дружна куляюць за чаркаю чарку; 


Двое вусатых (абое рабое!) 

Рэжуцца ў карты (а ў банку -- планета!), 
Дзелячы выйгранкі паміж сабою: 

Гэта - - табе, гэта -- мне, гэта -- ў гета!.. 


Ціха і мірна, прасцей, ціхамірна 

Жыў свет наўкольны, звярыны, раслінны, 
Толькі вось людзі варожа, настырна 
Пырскалі злосці атрутнаю слінай... 


Божа, мой Божа, наслаў ты страхоты! 
Спаў бы я вечна, не бачыўшы гэта: 
Смерць гаспадыняй гуляе за дротам, 
Вышкамі затычкавана паўсвета! 


Годзе! Развеецца час той агорклы, 
Люд патрабуе рашуча адбою: 
Хопіць той сыці па самае горла, 
Што ахрысцілі мы паміж сабою 
Класаваю барацьбою! 


1949-- 1990 

ВЯЧЭРНІ ЗВОН 


Як гучна льюцца галасы званоў, 
Нібы закляцця моц з іх раптам спала 
І разарвала ў ланцугу звяно, 

Што рух часін на прывязі трымала. 


Вячэрні звон -- палоннік нематы -- 
Маўчун абезгалоўленай званіцы, 
І я маўчаў дзесяткі год, як ты, 
Прыкуты да пакутнай калясніцы... 


Я не вяду падлік хадзе падзей, 
Час, летапісец мудры, іх падлічыць. 
Я пад зямлёю гінуў і ў вадзе, 
Забойцаў бачыў брыдкія абліччы. 


Той час, як пралля на верацяно, 
Намотваў дзей-падзей суровых ніці. 
Праз краты сонца не было відно, 

І подых волі мог мне толькі сніцца... 


Я ўсё чакаў, што цемры таўшчыню 
Прабіўшы, праз астрожнае ваконца 
Загляне, усміхаючыся дню, 

Надзеі незаплямленае сонца... 


Так нас, калісь бяспёрых арлянят, 
Вучыў прасцейшай мудрасці Купала, 
Што сілу можа даць толькі Зямля 

І крылы, што на ўзлёт нам не хапала. 


Хіба без іх прайшоў бы ўсе кругі, 
Што нават Данту не маглі прысніцца, 
Дзе залівала Сцікса берагі " 

Людская кроў -- не мутная вадзіца... 


Была й мая душа ў тых кіпцюрах, 

І хоць не стаў сцярвятнікаў здабыткам, 
А гнаў яе у пяткі дзікі страх, 
Цынга-зладзейка цапала за лыткі. 


А я жыву. Я чую, як званы 

Нясуць свой спеў над Свіслаччу-ракою, 
Як гасяць помсты вогнішчы яны, 
Разносяць гукі згоды і спакою. 


І доўга-доўга рэха іх гудзе, 

І вечаровы цёплы змрок гусцее, 

І на вачах маіх згасае дзень 
Яшчэ адной няздзейсненай надзеі... 


1991 


56 


РАТАЦЫЯ 


Ад родных ніў, ад роднай хаты... 
М. Багдановіч 


Ад родных ніў, ад роднай хаты 
У велічны крамлёўскі двор 

Яны узяты ў дэпутаты 
Галасавальны множыць хор. 

Той далгарукаўскі надворак 

Ужо асвойтаны даўно, 

А ў залі не сціхае ворах -- 
Канца прамовам не відно. 

Тут збор людзей вышэйшай маркі, 
То й ты не вешай галавы: 

Хоць акадэмік, хоць даярка, 

Тут маюць роўныя правы. 

Хаця і ўтульна ў тым сядзельцы, 
Не прыкархнуць тут аніяк: 

То камень кіне ў бросню Ельцын, 
То вострым джалам джгне Сабчак. 
То перуном грымяць прамовы, 

То рэхам слоўны вадаспад: 

Чым больш хвалы перабудове, 
Тым воз шпарчэй паўзе назад! 

А думкі-хмаркі нетаропка 
Плывуць да роднага кутка, 

І ўжо не тую цісне кнопку 
Падчас, забыўшыся, рука! 

Што ж?! Пасядзелі з поўным правам 
Між славай венчаных муроў, 
Пакіравалі ўсмак дзяржавай, 

Пара й дамоў даіць кароў! 

1991 


ЖАЛЬБА 


Поўны жалю ў прэсе некралог, 

Дзе найпершых прозвішчаў калонка. 
А нябожчык жыў сабе, як мог, 
Жарт цаніў і вастрасловіў тонка. 


І такія стрэмкі падпускаў, 

Што сябры хапаліся за бокі, 

Здатны быў на жарт, на востры сказ, 
У «вярхах» бываў на косым воку. 


Быць заўжды стараўся ў старане 
Ад сусальнай пазалоты культу, 
Хоць і мусіў граць на той струне, 
Што заўжды была пакорнай пульту. 


Так прайшоўшы свой жыццёвы шлях, 
Дажываў свой век забыты ўсімі, 

Да папругі ўвесь ў медалях; 

Слава ж дзён былых плялася міма. 


Так вось Богу і аддаў душу. 
Хай зямелька будзе яму пухам! 
Толькі я сардэчна вас прашу: 
Не кідайце словы-пацяруху: 


«Ён жыве! Ён з намі! Ён між нас! 
Будзе вечна жыць у нашых сэрцах!» 
Фарысеі! Гучная хлусня 

Быць не можа проціборцам смерці! 


І спыніце свой няшчыры хор 
Аб заўчасным нечаканым сконе: 
Сябра наш даўным-даўно памёр, 
Толькі мы яго хаваем сёння! 
1991 

КУРАПАТЫ 


Капай глыбей, капай смялей, лапата, 
Дакопвай жудасць праўды да канца! 
Што можа быць страшней за Курапаты, 
Страшней, чым кроў і попел Трасцянца?! 


Тут свой свайму, зямляк ці брат сабрату 
Не шкадаваў смяротнага свінца. 

У рукі ўклаў ім «геній» канапаты 
Сякеру ката, а не штых байца! 


Мінуўшчыны нямазанае кола, 

На павароце часу не рыпі! 

Не дай наш боль чыноўнае назоле 
У папяровым моры утапіць. 


Галовы моўчкі пасхіляйма долу,--. 
На нас глядзяць з дакорам чарапы! 


1991 Я 


ЗАВЯШЧАЛЬНАЕ 


Як з царства хісткіх ценяў, як з цемры 

забыцця, 
Вяртаюцца імёны ў жыццё дзеля жыцця. 
Заманьвалі маной нас, што не было й няма 
Імён у пакараных, пазбаўленых імя. 


Кастрычніцкае племя рамантыкаў красы, 
Як свежа, як сучасна гучаць іх галасы! 
І як тады, лье сонца блакітны небасхіл, 
І б'ецца ў грудзі погіел нязнойдзеных магіл. 


Перадсмяротны заклік яны нам слалі свой 
Калі з падвалаў змрочных на смерць іх вёў 


канвой. 
Я сведка той Галгофы, той цемрадзі скразной, 
Павязаны я з імі вяроўчынай адной... 


Таму гукаю юных: пара, пара, майстры, 
Вам заўтрашнія песні ў дзень сённяшні 


тварыць! 
1991 

ЖЫВІ, МІФ СВЕТЛЫ... 


Мне, столькі год прапаўшаму без вестак, 
Адпетаму ў астрозе і ў царкве, 

Так лашчыць сэрца покліч благавесту, 
Што над маім прыстанішчам плыве. 


Я хрышчаны ў царкве, што на Нямізе, 
Якую вернік Жоўтай зваць прывык. 
Ад небаскробаў сіратой паблізу 

Яна й цяпер стаіць без галавы. 


Аднак прайшла на безгалоўе мода, 
Адродзяць купал і адновяць крыж, 
Бо ў будучыню дойліду-народу 

Патрэбна вера, а не светлы шыш! 


І я на той высакароднай хвалі 
Дактрыну гэту цвёрда ухваліў, 
Чым больш імкнешся ў неба, тым трывалей 
Стаіш дзвюма нагамі на зямлі! 


Сваёй Галгофай горкаснай прайшоў я, 
Крывавы смерч не раз у твар хвастаў, 
Таму скажу з адкрытаю душою: 

Жыві між нас, міф светлы пра Хрыста! 


1991 








1. МАДОННЫ 


Жанчыны мілыя, ў даўгу 

Наш род мужчынскі перад вамі. 
Жыццё нас гнула у дугу, 
Вязала рукі ланцугамі, 

І я прызнацца ў тым магу, 
Што не да вас было часамі. 


Калі хапалі за гарляк 
Лёс-ёлупень ці доля-сцерва, 
У стукачы ішоў зямляк, 
Трапалі на кастрыцу нервы 

І гналі ў лагерны барак” 
Багіню мудрасці -- Мінерву,-- 


Ці ж да кахання там было?! 
А іскарка ў душы гарэла, 

Не ператвораная ў тло, 

І кожнай клеткай прагла цела 
Уваскрашэння, і цяпло 


Спагады й ласкі сэрцы грэла... 


І я згадаў, як між гарэз 
Калісьці шкаляром старанным 
На ўроку тонкасных славес 
Пісаў: «Грагедыя Таццяны 

У найславуцейшым рамане 
Паводле Пушкіна А. С.» 


І я згадаў з прычыны той 
Мароз-траскун сібірскай ночы, 
Як гнаў адкормлены канвой 
Аўчаркамі этап жаночы... 

Агонь нянавісці святой 

На момант высмаліў мне вочы... 

У лёгкіх плашчыках адны, 
Другія -- ў туфліках, сукенках, 
Відаць, яны ў разгар вясны 
Былі заштурханы ў засценкі... 

І праглыналі туманы 

Іх плач надрыўны, стогны, енкі... 


Бягом! Бягом! -- крычаў канвой, 
Брахалі сытыя аўчаркі... 

На д'яблаў шабаш ночы той 
Спакойна Бог глядзеў з-за хмаркі... 
Агонь нянавісці святой 

Рваў маё сэрца на кавалкі! 


І я згадаў напрыканцы 

Ізноў трагедыю Таццяны, 

Яе расейскія блінцы, - 
Кроў з малаком ланіт румяных, 
Якім так многа прысвяціў 
Паэт радкоў свайго рамана! 


.О, колькі вас лягло, жанкі, 
Эльгенскіх лагераў мадонны, 
Нявесты, сёстры, мацяркі, 
Чые закрэслены імёны!.. 
Пракляты будзь на ўсе вякі, 
Вампір крывавы, кат шалёны! 


2. БАГІНЯ 


. Каханню ўсе мы падуладны, 


Як мілы Пушкін гаварыў, 
Хоць метад наш цяпер -- брыгадны, 
І ўсе над ім гаспадары. 

Таму нам сёння не да цноты, 
Яе спяшаемся пазбыць, 
Аднак трапляем у цянёты -- 
І ўрода, і красун любы. 


Хоць вінаваты Бог, што Еву 
Спакуснік-змей увёў у грэх, 
Пад манастыр падводзяць дзевы 
Падчас і нас курам на смех! 


Хай на язык мне сядзе прышчык, 
Калі няпраўду вам скажу, 

Таму й нясу на суд ваш прытчу, 
Ілжы мінаючы мяжу: 


У нейкім царстве-гаспадарстве, 
Дзе цараваў тыран рабы, 

Жылі плямёны зэкаў. рабскіх, 
Што гнулі ўдзень і ўноч гарбы. 


Над імі быў наглядчык строгі, 
Як поп аб душах іх радзеў, 
І той, хто падаў ад знямогі, 
Трапляў адразу ж у кандзей. 


Там за нікчэмную падачку -- 
Чарпак нішчымнай баланды, 
Ганяў і я на шахце тачку 

І год, і два, і тры гады. 


Над галавой не бачыў неба, 
Зямлі не чуў я пад сабой. 
За ўсё худая пайка хлеба 

І газам тручаны забой. 


Калі ж мы неяк выйшлі з лавы, 
Нас асляпіў пасыл нябёс: 

Начальнік лагера шалаву 
Для ўцехі ўласнае прывёз. 


Хоць, як казаў Астрэйка, штабу 
Нідзе такога не было, 

Каб не трымаў начальнік бабу 
Сабе на радасць, нам назло,-- 


А наш сябе паводзіў горда 

Дый то не мог сябе стрымаць: 
Ледзь што не так, заедзе ў морду, 
А то- ў кандзей на сутак пяць, 


І ўсё ж канец і ганарліўцу 
Прыйшоў. Падпіўшы, халасцяк 
Убачыў раз-другі спадніцу 

І ўвесь абмяк, як той хамяк. 


Хіба ж адвыкнеш ад жанчыны?! 
Здалося, Бог паслаў нам цуд, 

З вышынь да нас сышла багіня -- 
Хвала нябеснаму Айцу! 


Хоць не было дзе пробу ставіць 
На кволым целе бажаства, 

Яна і ў нашых снах, і ў яве 
Жыла як сімвал хараства. 


Ах, як яна нам спачувала! 

Я, кажа, ўсім бы вам дала 
Кавалак сэрца, слёзы жалю 

І ў пекла грэшніцай пайшла, 

Каб воля ў тым мая была! 

Ды вельмі строгі ў нас начальнік, 
Не спусціць вам, не спусціць мне: 
Вас пазаморвае ў капальнях, 
Мяне ж у лагер зноў шпурне. 


..Так ды не так! Закону й права 
Узняты меч адной рукой: 

За сужыццё з зэка-шалавай 
Схапіў начальнік пяць гадкоў! 


А нашу бедную багіню 
Ізноў упякалі за дрот... 
..Я да сканальнае хвіліны 
Нашу ў душы той эпізод! 


З. СІНІЧКА 


Жанчыны мілыя ў даўгу 
У вас і я, відаць, да скону, 
Што не згінаўся у дугу, 
Красою вашай паланёны; 


Што з той крынічкі хараства 
Я піў нагбом да перасыці, 

Што я кахаў бяздумна вас 

То абы-як, то ў шалым спрыце. 


Быць можа, ў тым дабро і зло, 
Сэнс узаемапрыцягнення, 

Што ваша кроў і ваша плоць 
Жыве ва мне ад нараджэння; 


Што я падлеткам падглядаў 
Праз шыбку ці праз дзірку ў плоце, 
Як бог Эрот дваіх гайдаў 
Салодкім спалучэннем плоці! 


Не даў Тварэц перад канцом 
Сваёй рабочай сямідзёнкі 
Валодаць пэндзлем' ці разцом, 
Каб высеч вобраз з рысак тонкіх; 

Каб здолеў вылепіць я з вас 
Нятленны вобраз прыгажосці, 
Каб не патоўк крыштальных ваз 
Ад захаплення ці ад злосці... 


Пяро гусінае мне ў дар 
Заместа гліны, гіпсу, воску 
Ўручыў нябёсаў гаспадар -- 
Маўляў, давай санеты шпар 
Сваёй Лауры з-пад Лагойска! 


І праўда, што мне гліна, воск -- 
Халоднай памяці адзнакі? 

Мне мяккі шоўк жаночых кос 

І слодыч вуснаў больш да смаку! 


А бляск загадкавы вачэй, 

А любай тонкае аблічча 
Хіба мой зрок не апячэ, 

У свет спакусны не пакліча? 


Што там лунаць у марах-снах 
Між зданяў летуценных недзе?! 
Лепш мець сінічку у руках, 
Чым жорава ў высокім небе! 


Тым больш калі сінічкі той 
Жывой вагой не так і мала... 
Ах, дзе вы дні вясны маёй, 
Пары юнацкай гулі-шалы?! 


Зямны наскрозь сыду ў зямлю 
(Тым больш што быў я пад зямлёю!) 
З апошнім выдыхам: «Люблю 

Усё зямное, ўсё жывое!» 


4. ПАРТРЭТ 


Два цёмных віркі -- дзве глыбокія зрэнкі. 
Патонеш, зірнуўшы у іх глыбіню. 

З трох грацый адна пад шаўковай сукенкай 
Схавала цнатлівай красы чысціню. 


“Здагадка і згадка крыві ашалелай, 
Памкненняў з нясмеласцю лад неўпапад -- 
Ах, прага юнацтва, калі б ты умела, 

Ах, старасці смага, калі б ты магла! 


Быць можа, спякотнае неба Таўрыды 
Адбілася ў позірку палкіх вачэй, 

Быць можа, вар'яцкая кроў тымурыдаў 
У жылах тваіх непакорна цячэ?! 


Ёсць штось ад анёлаў, ёсць штосьці ад гурый 
У постаці пругкай, у руху бядра... 

Такіх апраналі ў звярыныя шкуры, 
Трымалі ў парчова-шаўковых шатрах... 


Такіх выкрадалі ў разбойным набегу, 
Як толькі ўчарнее над стэпам імгла, 
Далёкія продкі твае -- печанегі, 
Шпурнуўшы з наскоку на луку сядла... 


Такіх на фелюгах пад ветразем алым 
Вазілі піраты на рынкі рабынь, 


Каб дзева ў гарэме красуняю стала, 
Чый позірк -- маланка, а вусны -- рубін! 


Такіх па хаценню юрлівага хана 

Пад гук тамбурынаў, пад стогны зурны 
Скакаць прымушалі на фоне фантана, 
Каб вока усцешыць красой галізны... 

Я ўсё прачытаў гэта ў позірку палкім 
Тваіх грахаводных чароўных вачэй... 
Віват, срэбны рог,-- заздароўная чарка, 
Вар'яцкія прымхі паўднёвых начэй!.. 


“Вось тут бы й паставіць апошнюю кропку, 
Дык не - дух няўпынным штурхае: лаві 
З распушчанай грывай дзікунку-жаробку, 
Пакуль не астыла шаленства ў крыві!.. 


5. ФІНАЛ 


Прыклаўшы да грудзей руку, 
Скажу я так, мая Лаура: 

-- Ці варта йсці за Сцікс-раку 
У панства ценяў -- свет пануры?! 


Не вельмі пнуся я туды 

Каб мог, дык прашмыгнуў бы міма, 
На жаль, як спрынтары, гады 
Бягуць, суняць іх немагчыма! 


Пакуль быў гнаны быстраком, 
Мінаць падвох падводны мусіў, 
Стаў неўпрыкмет старым хрычом, 
Лаўра ж -- Бабкаю Ягусяй. 


Шпурне, як кажуць, той сіндром 
І нас пад колы катафалкаў. 
Я, грэшнік, стану Лесуном, 
А вы -- хвастатаю русалкай. 


І ў прыцемку ці ў вогкі змрок 
Вяршыцьмем справы неблагія: 


Заманьваць дурняў у вірок, 
Усмешкай вы, я проста кіем. 


Зялёных вашых зрэнак бляск -- 
Найлепшы сродак спраў сурочных. 
Бліскучых зорак цыферблат 
Прыпыніць нас у час паўночны... 


А што жыццё наша? Гульня! 

Як роў карцёжнік утрапёны 
(Пазбегнем рыфмы непрыстойнай), -- 
Няма ні вечка ёй, ні дна! 


За рожкі ўхопім маладзік, 
На хмарцы седзячы пуховай, 
Зямны забудзем тлум і бзік, 
Рамансік збацаем не новы: 
«Ах, зачем эта ночь 
Так была хороша, 
“Не болела бы грудь, 
Не страдала душа...» 


Не прыме нашых грэшных душ 
Нябесная наменклатура -- 

Ні Бог-Айцец, ні Сын, ні Дух, 
Ні штат анёлаў, сад амураў... 


Каб не забрудзілі мы там 
Нябёсаў чыстых колер сіні, 
Ілля-прарок падкоціць нам 
Свае грымотныя драбіны... 


І ўсё. Нагамі дагары 

Шпурнуць нас у вярцеп пякельны, 
Хоць сінім полымем гары, 

А хоць ліжы сабе патэльню... 


Быў пеклам нам зямны наш дом, 
Дык не памром і тут ад смагі, 
Нальём Мядзведзіцы каўшом 
Хоць першачка сабе, хоць брагі... 

Пяюць жа песню пра той свет, 
Што «лучше нету того свету», 
Тым больш што ты і сам паэт, 
А тут жа й месца для паэта! 


Тут ні герой, ні цар, ні сват -- 
Ніхто не дасць табе падмогі, 
Са свежых грэшнікаў разбрат 
Прыпаднясе гарсон двухрогі... 


Усё зямное, што змаглі, 
Пакаштавалі мы з ахвотай, 
Дык па пакінутай зямлі 
Не загрызе туга-згрызота! 


1949-- 1992 








БЕЗ РУЖОВЫХ АКУЛЯРАЎ 


Па тэліку сачу, як хвалі словаблудства 

Захлістваюць ахвяр блакітнага экрана, 

Як пустазелле слоў дае усходы густа, 

Як шчодра сыплюць соль лухты на нашы 
раны... 


Вось нейкі «ліберал» раве на ўсю краіну, 
Што ў рукі ўзяць гатоў дзяржаўную абузу, 
Што вывядзе народ на тую каляіну, 

Дзе запануе лад найноўшых Сіракузаў!' 


І хоць у адрас наш ён цяўкае здалёку, 

Губерняю сваёй назваў нас урачыста, 

І хоць у паддаўкі гуляць мы ўмеем 

Хх лоўка,- 

Есць у руках мятла, каб двор падмесці 

чыста, 

Тым больш што вопыт ёсць даваць пад зад 

й фашыстам... 

Крутну на свой канал -- і тут траскучы 
«форум», 

Гадоўлі ўласнай тут бушуюць цыцэроны; 

І свой клікуша ёсць, што дасць любому 


фору, 
Дарвацца б напралом хутчэй да мікрафона! 


Усіх і ўсё такі прамоўца можа збэсціць, 
Вароты ўсім гатоў абпэцкаць каланіцай, 
Да крызу ці інфаркту можа вас давесці, 

Да «хуткай дапамогі», ложка у бальніцы. 


“ Сіракузы -- старажытны горад-дзяржава, дзе яшчэ 
да нашай эры існавала рабаўласніцкая дэ- 
макратыя. 

Узяўшы напракат і лексікон і мову -- 
Аб'едкі са стала старэйшага сабрата, 

Плюе радзіме ў твар паклёпу брудным словам, 
Хоць ведае: чыжу не быць арлом крылатым! 


Такі змахлярыць рад любую падтасоўку, 
Дзе ісціны зярнятка й блізка не начуе, 
Скажу такому словам класіка: салоўка, 
Стук капытоў тваіх я вельмі добра чую! 


А хор, што кліча зноў у рай камуністычны, 
Абрыдлы, як калісь уцёсаўскія песні?! 
З бязладдзем тым хоць май ты голас 

самы зычны, 
Не справіцца ніхто, хоць лопні ты, : 
хоць трэсні! 


Спытаць хачу: няўжо не збляк той колер мары, 
Што так квяціста ўдоўж і ўшыркі 

быў разросся? 
Не, кажуць, тых ружовых акуляраў 
Ужо даўно не носім мы на пераноссі! 


Быць можа, мне ў маім павелічальным шкельцы 
Усё ў святле скажоным бачыцца занадта? 

Не, як відаць, даўно нам свой патрэбен Ельцын, 
Хоць пажадана ўсё ж без музыкі гарматнай... 


Мы ж ачмурэлі ўшчэнт ад тых «альтэрнатываў», 
«Кансенсусаў», «стагнацый», а найбольш ў 

«інфляцый»! 

А ўжо на падыходзе й «ваўчар» чэша грыву, 
Ды і «рубель» вось-вось прышчэміць нешта 

«зайцу»! 


Піліпаўка. Штоноч спраўляюць цэны гульбы... 
Скажыце, хто пад зад падклаў нам тую міну, 

Што аркай за хлеб надзённы стала а бульба? 
СІ гэта у спрадвеку бульбяной краіне! 


г наь думае народ? Народ маўчыць сурова, 
Паглядвае на йгрышча тое нетаропка... 

СА прыйдзе час -- ён цвёрда скажа сваё слова, 
венаніўны на ўсім, і канчаткова, кропку! 


1993 

НАКДАЎН 


Не загадаеш сэрцу: біцца годзе! 
Руцэ не скажаш: не бяры пяра! 
Халоднае развагі ціхаводдзем 
Прыйшла маларухомая пара. 


Цяжар былых пакут сутуліць плечы, 
Змрок беспрасвецця засцілае зрок, 
Кастлявы прывід скрушнае галечы 
Ужо паблізу, ўжо непадалёк. 


Паціху моўкнуць барды індустрыі, 
Прагрэс аглоблі павярнуў назад, 
Здань камунізму адвярнула выю, 
Нам на пагляд адкрыўшы голы зад. 


Які груган на нас бяду наклікаў? 
З якой пары сіпіць змяіны сык? 
Учора мне па выраку сінкліта 
Аблатку наляпілі на язык!" 


Так. Век суровы жорстка нас габлюе, 
Змяняе порстка звычкі, густ і смак. 
Так міла ўбачыць на экране, як 

Руку экзарху бальшавік цалуе... 


А так шкада нязбытных спадзяванняў 
На стыкаванні блізкім двух вякоў, 
Калі давер душы абрабаваны, 

А светлы міф асуджаны на скон! 


Г Учора, 30.ХІ.93, беларускі парламент прагала- 
саваў супраць статуса беларускай мовы як дзяр- 
жаўнай мовы рэспублікі, чым і паслаў мяне Ў 
накдаўн. 








Шкада, калі шчыгрынавая скура 
Твайго быцця звужаецца штодзень, 
Калі падзей аслеплая віхура 

Да краху лад скалечаны вядзе! 


Шкада сысці ў нябыт расчараваным, 
Згубіўшы веру ў ідэал святы, 

Цана якому -- дваццаць год выгнання, 
Гібення ў нетрах вечнай мерзлаты... 


Але агонь любові ў кожнай клетцы 
Жыве, і жыць яму не перастаць, 
Перад якім не грэх аддана ўкленчыць 
Як вернік перад вобразам Хрыста! 


1.ХП.93 

БЕЛЫ ДОМ 


Белы дом. Чатыры вежы па вуглах. 

З іх адна мая, але аб гэтым потым... 
Тут сатрап Курлоў наводзіў страх і жах, 
Тут павесіў кат студэнта на варотах. 


Белы дом. Чатыры вежы па вуглах. 
Ці то замак, ці палац сярэднявечча, 
Ці то ўвасабленне нелюдства і зла,-- 
Ўсё адно -- юдоль пакут нечалавечых! 


Ганарымся -- ёсць і ў нас свой Белы дом. 
Адным словам, свет фарсісты, ведай нашых! 
Толькі дом той повен роспаччу й бядой, 
Духам тлену і смуродлівай парашы. 


На узвышшы над Нямігаю-ракой, 

Ад вачэй сцяной схаваўшы казематы, 
Браў за горла лютай катаўскай рукой 
Перад Богам і людзьмі невінаватых. 


Люд зладзейскі тут свой тэрмін каратаў. 
Тут Гарун і Колас пракліналі краты. 
Што ж?! Абапал сына божага -- Хрыста 
На крыжах былі й разбойнікі распяты. 


Госцем левай вежы доўга быў і я, 
Біўся галавой аб сценкі адзіночкі; 
У мяшку каменным я стаўма стаяў, 
Ачмурэлы, біты, блытаў дні і ночы... 


Па сакрэту: ў тыя страшныя часы 
Мелася ў турме шыкоўная катоўня: 
Дываны глушылі енкі-галасы, 
Коркавыя сцены праглыналі стогны... 


З камеры смяротнай тут паэт Дзяркач 
Памахаў рукою нам перад расстрэлам; 
Тут, дзе боль, пакуты і надрыўны плач, 
Толькі еднасць духу сэрцы нашы грэла. 


Быў і глух і нем, засеўшы у Крамлі, 
Той разбойнай хеўры атаман вусаты, 
Калі цвет і гонар змучанай зямлі, 

Павязаўшы дротам, везлі ў Курапаты. 


Ён стаіць і сёння як часін праклён, 
Дом пакут пякельных, дом разбітых сэрцаў! 
А ці не пара яму на злом ці скон, 
Ці перайменавацца у Музей - 
Дом Смерці?! 


1993 

КАМЕННЕ 


Калі б магло каменне гаварыць, 

Дык таямніцы нашае зямліцы 

Надзіва нам яно магло б раскрыць 
Такія, што і ў снах не могуць сніцца! 


Эпох далёкіх сведкі -- валуны, 
Ледавікоў вандроўнікі -- бадзягі, 
Мільён гадоў маўчаць -- і хоць бы хны! 
Мне ж чуцен голас скандынаўскай сагі. 


Каменне спіць і сніць каменны сон, 
Калі ж яно раптоўна загаворыць, 
Зардзее неба звонкай паласой, 
Агнёвай лавай захлынуцца горы... 


Каменне спіць, скавана нематой, 
Яе і мне прывіць імкнуцца бзікі, 
Каб на зямлі бацькоў, зямлі святой, 
Я чужаніцай стаўся без'языкім. 


Калі б магло каменне гаварыць, 

Ад сораму пачырванелі б зоры, 

Бо ні дажджам, ні ліўням век не змыць 
Слядоў крыві, людскіх пакут і гора... 


Калі б магло каменне гаварыць 
Суровай сілай, мовай абурэння, 
Яно б сказала: спадары-сябры, 

У самы раз пара збіраць каменне! 


1992 








РАДКІ ЖЫВУЦЬ, 
НАПОЎНЕНЫЯ ВЕРАЙ... 


Астылы чай. Гарачы томік вершаў. 
Нібы ў чужыя вокны заглядаю, 
Чытаючы. Чарговы круг завершан, 
Дымок згасання засцілае далі. 


Жывую споведзь сэрца я чытаю - 
Душа чужая нібы на далоні. 
А ці чужая? Грэшная? Святая? 


Раскутая? Ці ўсё яшчэ ў палоне? 


Радкі жывуць, напоўненыя верай 

У праўды моц, у розум чалавечы, 

У змогу над звычайшчынаю шэрай, 
Над светам звыклых і абрыдлых рэчаў. 


Хіба ж зарок маўчання за паўвека 
Не навяваў мелодыяў спакусных, 
Не біла сонца ярасна ў павекі, 

Не апякала песня шчасця вусны?! 


Ах, як спагада да чужое мукі 
У чарапок наш дабаўляе клёку! 
Навуку -- як слана згламэздзіць з мухі-- 


- 


Сам спасцігаў я ў часе недалёкім... 


І што ж? Разгадкі сэнс спаўна агораў, 
Да дна дапіўшы горкі смак няволі: 
Каб хтосьці мог вышэй узняцца ўгору, 
Павінен нехта апусціцца долу! 


Так і было, калі наш край пасеклі, 
Як той паэт пісаў, на дзве паловы, 

На самым дне я апынуўся ў пекл 
Каб нехта рос на блудзе славаслоўя. 


Што скажаш тут? Калі няма спадзевы, 
Хітруй-мудруй, ратуй ад ліха шкуру! 
Малюе ж вобраз Непарочнай Дзевы 
Мастак падчас з распуснае натуры... 


Пакуль я чэрап разбіваў аб краты, 

У кут зладзейскай сілаю загнаны, 
Сябры мае складалі гімны кату," 
Хоць быў той ідал на нагах гліняных. 


Дзівак я быў, што біўся лбом аб сценку, 
Што мазгаўню дурную пхаў у пельку, 

Уторкнуў лепш бы ў томік Блока зрэнкі, 
Згадаў бы сэнс жыцця на дне бутэлькі!.. 


Ах, памяць, памяць! Неруш Белавежы 
Кальне у сэрца: дзе той дзень спякотны, 
Башкірскі стэп, кавыльнае бязмежжа, 
Над рэчкай Дзёмай птах-пяюн залётны? 


Ах, памяць, памяць! Шчасця міг кароткі 
Не меркне ў снах ружовакрылым дзівам, 
Калі на Захад гоніць хмар чародкі 
Вятрыска -- цёплы подых Курасівы!.. 


Відаць, пара збірацца ў падарожжа 
Туды, адкуль назад няма звароту, 
Калі Ты ёсць, прымай нябогу, Божа, 
Даруй грахоў салодкую гаркоту!.. 


Папраўдзе, я грашыў не больш за іншых, 
Хаця з сумленнем не ішоў на здзелку, 
Не пакланяўся ні Хрысту, ні Вішну, 

А цалаваў жанчын, а піў гарэлку... 





І не хаваўся ў цень беразаковы, 
Цярпець не мог я выжлавай пароды, 
Бог ратаваў ад міласцей кручковых, 
Ад ласкі іхняе і ўзнагароды!.. 


Каторы раз мой выбар толькі ростань, 
У пекле быў, у рай - не з той я сферы, 
Да райскіх кушчаў яўна не дарос я, 
Вось і блукаю вечным Агасферам... 


А ты жыві, радкоў цудоўных аўтар, 

І памятай: не любіць творчасць спрату, 
Не толькі ёсць учора, ёсць і заўтра, 
Не толькі ёсць здабыткі, ёсць і страты! 


Таму мацней трымай чароўны ключык 
Ад дарагіх знаходак і жамчужын! 
Згадай: вярблюд жыве з адных калючак, 
Хоць мае два гарбы, жыве -- не тужыць! 


1992 

РОЗДУМ 


Наталлі Пятроўне, дачцэ 


Мне восемдзесят сем. Дваццаты век 
Дабіць да ручкі вырашыў я цвёрда, 
Хоць, можа, мне даўно пара ў кювет - 
Пакрышкі колаў сцёрліся да корду. 


Магу й не трапіць я на той каўчэг, 
Што будзе плыць у марсіянскім небе. 
І сапраўды -- мне тут куды ямчэй, 
Зямному старцу, на бацькоўскай глебе. 


Табе ж ва ўсёй красе ў трыццаць год 
Ступіць за грань двухтысячнага года 
Без перашкод, без страшных тых згрызот, 
Што сталі доляй горкаю народа! 


Злачынцаў знойдзе кара і канец. 

Дух ачышчэння вее. Чутны крокі. 

То Страшны Суд ідзе (таксама Тройка!)-- 
Бог-Дух Святы, Бог-Сын і Бог-Айцец! 


Не, мы жылі на свеце нездарма! 


; Праз век пакут, праз войны і пажары 


Пранеслі мы аб Будучыні мару, 
Якой цяпер ні ў нас, ні ў вас няма. 


І ўсё ж крыху зайздрошчу юным вам, 
Хто будзе соткі абрабляць на Марсе, 
Чыя балець не будзе галава 

За форсу крах і за крушэнне фарсу. 


Вас, юных, вабіць прага навізны. 
Ты шпацыруеш сёння па Берліну... 


Вазьмі на памяць мне драбок Сцяны, 
Што з аднае зрабіла дзве краіны... 


Мы й самі -- як шчадрынскі унтэр той, 
Што падзяляў на дзве паловы людства, 
Дзе на адной -- сам-насам ён, герой, 
А на другой - астатняе паскудства... 


Заселі рыфмы ў горле камяком, 

Пішу, а сэрца б'ецца ў рэбры порстка, 
Не падсілкуеш верш каравяком, 

А рыфмаў строй, як яблыньку, кампостам! 


Табе ж гасціць да восеньскіх дажджоў 
У куртуазным горадзе Бруселі, 

Дзе НАТА штаб, што матам крыў Хрушчоў 
Пасля няўдач кубінскай каруселі. 


Грызе згрызота, нібы мыш таран: 
Няўжо мы гэтак густа абруселі, 
Што бакалаўры едуць аж з Бруселя 
Да нас вучыцца мове расіян?! 


Што зробяць тут Гілевіч ці Пазьняк? 
Іх голас -- крык адзінак у пустыні, 
Там, дзе ідзе шальмоўская гульня, 
А ў банку -- лёс знявечанай Айчыны! 


Дык што мне тыя космакараблі, 

Дык што мне тая мова марсіянаў, 

Калі маю ды на маёй зямлі 

Так дружна топчуць ботам падкаваным! 


А нейчы голас шэпча мне: маўчы! 
Няўжо ГУЛАГам шыю не намуляў? 
Яшчэ не ўсе падохлі стукачы, 
І нехта ўпотай адлівае кулю... 

А ты хутчэй вяртайся ў родны кут, 

Хай спадарожны вецер дзьме з Ла-Манша. 
Лепш, чым нуда ў падстрыжаным садку, 
Збіраць апенькі ў пушчы між ламачча. 


Мы са старой век дбалі нездарма: 
Набыта ўжо й разбітае карытка, 
Ёсць залатая (у тамаце) рыбка... 


Вось толькі мора сіняга няма! 
1993 





БІБЛЕЙСКАЕ 


Немагчыма вярблюду пралезці праз вушка 
іголкі, 
Як гаворыцца ў Бібліі мовай далёкіх вякоў. 
Ах, святая наіўнасць! Вярблюд той дурны 
не настолькі, 
Каб з гарбом сваім лезці у шчыліну пасткі 
такой! 


Даўгалыгаму плесціся лепш між пясчаных 
барханаў, 
Як нядаўна і мне па апрыкралай тундры 
ў снягах 
Пад астуджаным небам, пад бляскам 
паўночнага ззяння 
З алавянаю стомай ад доўгай хады у вагах. 


Свет мой звужаны быў шмат вузей 
за біблейскае вушка,-- 
Свет магчымасцей вязня за грошык апошні 
танней, 
Дзе за слова нязгоды стралок цябе возьме 
на мушку, 


Толькі куля яго аніяк не трапляла ў мяне... 


Белы д'ябал пургі на арэлях вятроў мяне 
гушкаў, 
Статкі белых аблокаў на захад-радзіму 
плылі... 
Абмінуў я усё ж ткі біблейскае 
вузкае вушка 
І дасяг сваёй роднай, бясконца любімай 
зямлі! 

Ёй глыбокі паклон, той зямлі, што мяне 
нарадзіла, 

Што цярплівасць і мужнасць народа майго 
мне дала! 

Я надзею хаваю ў душы, што ягоная сіла 
Адшчапенцаў здрадлівых змяце, як нашэсце 
змяла! 


1993 


ДУША 


Было юнацтва, кроў кіпела, 
Калі да выніку дайшоў, 
Што, не валодаючы целам, 
Не авалодаеш душой. 


Так, ды не так. Было каханне, 
Была на свеце ўсім адной, 
Душа ж яе была схавана 
Пад пустаслоўем і маной. 


Было ў часіны ліхалецця 
Каханне поўным горкіх мук, 
Што дзе там кволай той Джульеце, 
Рамэо беднаму таму! 


Калі ж хацела мёртвай хваткай 
Бяда спыніць яго працяг, 

Душа не рынулася ў пяткі 
Перад пагрозай небыцця. 


Была й атрута расставання, 
Калі рабіў нясмелы крок 

У спёку палкага кахання 
Расчаравання халадок... 


Што ні кажы - душа не лыка, 
Не лезе ў прыказкі радок, 
Яна імкнецца ў свет вялікі, 
У свет хімер зямной хадой. 


Калі ж прыгнё лухта людская 
Хлуснёй, паклёпам, брудам зла, 
Яна і ўпоцемку блукае - 
Шукае выйсця да святла. 

ЗОЛАТА 


Мы золата мылі ў даліне ракі, 

Мы тачкі ганялі на бункер, 

А дзень быў пахмурны і золкі такі, 
А сопкі ў зялёных карунках... 


А воддаль за насыпам два трактары 
На два галасы ракаталі, 

Ды часта ўрываліся залпы ў той рытм 
І тут жа на момант змаўкалі... 


Там мірная праца ішла цэлы дзень, 
Хоць быў ён дажджысты і шэры -- 
Расстрэльвалі там памаленьку людзей, 
Загнаўшы сілком у траншэю. 


Мне вочы крывавы туман засцілаў, 
Калі я глядзеў з эстакады, 
Як зладжана, спорна «работу» вяла 
Забойцаў-умельцаў брыгада. 


Таму ўхаластую й гулі трактары, 

Каб голас іх чуўся здалёку, 

Каб енк прадсмяротны і роспачны крык 
Глушыў іх размераны рокат... 


Крычы ва ўсё горла, зглыне ўсё тайга, 
Хоць век свой такога не чула, 

І слалася ўсхліпам апошнім туга, 

І клаліся людзі пад кулі... 


Не людзі, а зэкі, а лагерны пыл, 
ГУЛАГ каго начыста спляжыў, 
Аддаўшы хто рэшткі апошнія сіл, 
Віноўнікам стаў сабатажу... 

Будзь тройчы пракляты той дзень і той час! 
Мне сэрца нянавісць спаліла, 


Калі замільгала раптоўна ў вачах 
Забойцы агіднае рыла. 


Ён побач са мною, адкормлены кат, 
Твар скрыўлены брыдкай грымасай. 

-.-. Бягом! -- і брахучы пасыпаўся мат: -- 
Начальнік заве, вертухайся! 


Пад дулам бягу, як запалены конь, 
Насустрач ганебнаму скону, 
Дзе права расправы -- і суд і закон, 
Бяспраўе пад маскай закону. 


І вось ён той фабрыкі смерці прараб, 
Шаленствам налітыя вочы: 

-- Ты што там рабіў? 

-- Гнаў пяскі на-гара, 

Дзесятнік брыгады рабочай... 


-- А што ты наверсе рабіў? Падглядаў? 
Адказвай, фашысцкая контра! 

-- Нічога не бачыў. З падачай бяда. 
Займаўся бягучым рамонтам... 


Падумаў. 

-- Ідзі, чорт з табою, жыві! 

Такіх без цябе пад завязку! 
-..Слязінка адчаю скацілася ў жвір, 
А з ёю і быль, а не казка... 


Р. 5. Дзень скончыўся. Плён залаты мы знялі 
З бутары ні многа ні мала. 

Пад стогны глухія з-пад рыхлай зямлі 
Бульдозеры насып раўнялі... 


1993 


ПЛАЧ ЗЯМЛІ 


Спадар грымот Ілля 
Грукоча калясніцай, 
Укрыўджана зямля 

Слязьмі дажджоў ільсніцца. 


Яе б суцешыць мог 
Адзін праменьчык сонца, 
Ды чорных хмар аблог 
Рассейвае бясконца 


Дажджыстае сяйво 

Над недажатым жытам. 
Відаць, Бог Саваоф 

На грэшных нас сярдзіты, 


Падмоклі там валкі 
Пажатыя не ў часе, 
Ну, словам, стан такі, 
Як апісаў Някрасаў. 


Ды толькі іншы час, 
Яго нялёгка зрушыць, 
І ферма не калгас, 
Каб акалачваць грушы. 


Сам сейбіт, сам і жнец, 
Як кажуць у народзе, 

А не ў дуду ігрэц 

На партактыўным сходзе... 


А раз надумаў жыць 
Не па яго закону, 

Ты стаў для ўсіх чужы, 
Як белая варона. 

Сем пядзяў у ілбе 
Хоць маеш ты ад Бога, 
Ніхто не дасць табе 
Ніякае падмогі! 


Уцям: калгасны лад 
Навекі ўсталяваны, 
Яго трывалы ўклад 
Не зменіць фермер драны! 


Не маеш хаты -- ў хлеў 
Сяліся, пане фермер, 
не ўсмак калгасны хлеб, 
Купі валютны пернік! 


Жыццё не йдзе назад, 
Калі й яно не ўпэўніць, 
Дык дзюбнуць можа ў зад 
Цябе чырвоны пеўнік... 


Такі вось дыялог 
Падслухаў я міжволі. 
Не парасце быльнёг, 
Дзе ёсць душа і воля! 


Народ разгоніць гнюс, 
Дай вылезці з-пад спуду, 
Дай спіну разгарнуць, 

І ён пакажа цуды! 


“Тым часам у мурах 
Між велічных калонаў 


Пякуць як на дражджах 
Выдатныя законы. 













Ракоча гаварыльня... 
Пахмурны слотны дзень 


а” пільна. 


й «зайчык», ці талон, 
сці цэнаў свістапляска?! 





а. што зямля? Зямля 

і-дажджамі плача... 

; баць. прарок Ілля 
ацраг не гы клячу! 

МАНАЛОГ АБЫВАЦЕЛЯ 


От эпоха дык эпоха, 

Не прысніш такую ў сне! 
Цэны скачуць, нібы блохі - 
Аж падскочыш як утне! 


Я жыхар маёй сталіцы, 

Я на пенсіі здаўна. 

Гляну ў краме на паліцы - 
Не скумекаць ні храна! 


«Віскі», «джын», «напалеоны», 
«Снікерс», «брэндзі», «салямі»... 
Разжывіся на мільёны -- 
Жвачку жуй і ў вус не дзьмі! 


Каб уцяміць што за «брэндзі», 
Дзе тавар, а дзе дзярмо, 
Трэба скончыць папярэдне 
Інстытут замежных моў! 


«Зайчанятак» сціснуў жменьку, 
Ля прылаўка стаў «ва фрунт»: 
-- Гарнец бульбы мне, паненка, 
Ды са шкуркай сала з фунт!.. 


Чую: ўся чарга рагоча, 
Я ж не ўтумкаю чаму... 
Ён «макдональдсу» не хоча, 
«Гамбургер» не ўсмак яму... 


Скрозь зямлю мне праваліцца 
Тут было б у самы час-- 
Быў павалены тым блітцэм 

Я ў натоўпу на вачах! 


Ды ачухаўся ўсё ж неяк -- 
Ад варот даў паварот... 
Не! Знайду я панацэю 

Ад усіх сваіх бядот! 


Я рашыў спытаць прэм'ера: 
-- Ваша светласць, адкажы, 
Што рабіць пенсіянеру, 

Як на мінімум пражыць? 


Толькі дзе ты яго зловіш, 
Пусціць хто на той парог?! 
Ён у зоне той рублёвай 
Троп шукае ў соснах трох. 


Мы ж, як зайчыкі пад елкай, 
У злашчаснай зоне той, 
Павярнуць не можам стрэлку, 
Каб знайсці кірунак свой. 


Так мо трэба для разгону? 
Толькі я вам так скажу: 
Я баюся слова «зона», 

Як пачую - аж дрыжу! 


Зона -- дрот, сабакі, вышкі, 
Баланда, барак, кандзей... 
Забываць пачаў я крышку, 
Што было, калі і дзе... 


А вясна не за гарамі, 

Дзень расце як на дражджах. 
Жыць вучыцца будзем самі 
На свой розум, на свой страх! 


Што к чаму я разбяруся, 
Дзе з падказкаю, дзе сам. 

«Будзем сеяць, беларусы!» -- 
Броўка некалі пісаў. 


Згодзен. Ні бядзе, ні скрусе 
Не спыніць вясны хаду -- 
Будзем сеяць, беларусы! 
(Калі паліва дадуць!) 


Прыпыніць бы тлум тых сесій, 
Пакумекаць бы ладком, 

Каб у лужыну не сесці 

З пашарпаным тым рублём. 


Мы да працы спрыт свой маем, 
Хлеб чужы не лезе ў рот, 
Зорак з неба не хапаем, 

На зямлі зашмат турбот. 


Пераб'ёмся. Толькі мала 
Нешта стала бульбы ў нас, 
Ды амаль не стала сала, 
А без сала нам хана! 


Што ж?! На цяжкасцях раслі мы, 
Як трыпутнік ля дарог, 
Паглыталі ўволю сліны 
На той заўтрашні пірог! 


Ззяла сонца камунізму 
Ды за хмаркі заплыло, 
Тых, аб ім хто палка трызніў, 
Як асенні ліст змяло... 


Хай гісторыкі раскажуць, 

Дзе тут праўда, дзе мана, 
Хто нам браму дзёгцем мажа, 
Хто ў балота цягне нас. 


Навукоўцы хай прасвецяць, 
Ім праз лупу ўсё відно, 
Варты хто чаго на свеце, 
Дзе дабро, а дзе... 


Скрозь -- ці ў Менску, ці ў Бішкеку-- 
Той жа самы перапляс: 
Рабацягу-чалавеку 

Шыю муляе пятля. 


Курам сніцца смак ячменю, 
Згаладалым -- калачы. 

Нават мудры Авіцэна 

Нас дасюль не навучыў, 

Як суняць вар'яцтва цэнаў, 
Чым пусты кіндзюк лячыць?! 


Не такія ж мы няўмельцы. 
Як ты там не маракуй,- 
Зайчык сам у пастку пнецца... 
Хоць зязюляй закукуй, 

Хоць ты талеры друкуй! 


-..Вось такія бугі-вугі - 

Сплаў пакорства і маны! 
Дык падцягвайма папругі, 
Дык падкасвайма штаны! 


На такой каларатуры 

Я й спыню свой сумны сказ. 
Што тут сказана -- з натуры 
Я спісаў, сябры, для вас! 
1993 

СЛОВА 


«В начале бе Слово». 
Біблія 


Я вам так скажу, панове 
(Па-расійску «господа»),- 
Што было спачатку Слова, 
А пасля была бяда. 


Не марксісцкая выснова --- 
Старадаўні запавет: 
Напачатку ўсё-ткі Слова, 
А пасля з'явіўся Свет! 


Даў Бог людзям сілу Слова, 
А жывёлам немату. 
Пазбягайце ж слова злога, 
Злога духа за вярсту! 


Словам здрадзіў Богу Юда, 
Чым паслаў яго на крыж. 
Абяцалі Словам цуды 

Нам ці раз правадыры! 


З іх адзін прызначыў дату 
Пераходу ў райскі сад. 
Не паспеў. Сябры сабрату 
Далі выспятка пад зад! 


Заключылі двое змову 

(І ні вечка ім, ні дна!), 
Напачатку -- зноў жа Слова, 
А пасля была вайна! 





Доўга жыў тыран суровы, 
Не гарланіх, не базлаў, 
А паціху мовіў Слова, 

А пасля на плаху слаў... 


На зямлі нашай вялікай 
Жыў герой малой зямлі, 
Ён жаваным Словам клікаў 
Ў развіты сацыялізм. 


Гэта ён сыноў галовы 

Слаў на згубу ў горны стан: 
Напачатку -- словы, словы, 
А пасля Афганістан... 


Быў гарлан перабудовы, 
Меў без прывязі язык. 

. Напачатку толькі словы, 
А пасля быў гучны пшык! 


Быў шматтысячны парламент, 
Словы рэкамі плылі, 

Ды сплылі... Пачаўся лямант -- 
Кулакі у ход пайшлі! 


Быў чэчэнец чарнабровы, 
Стаў на сцежку Шаміля. 

Зноў жа напачатку словы, 
А Лефортава пасля... 


Ёсць і ў нас сваёй гадоўлі 
Свой парламент гаваркі, 
Толькі люду цяжкай долі 
Ад яго навар які? 

Шмат законаў адмысловых 
Тут затоптвалі штодня. 
Напачатку -- словы, словы, 
А пасля адна грызня... 


А як стала слоў замнога, 
Перайшлі на рык і роў: 
Паламалі злосна рогі 
Найрахманаму з зуброў! 


Я вам так скажу, панове, 
Што заўважыў кагадзе: 
Стане ў горле косткай Слова, 
Быць сяму-таму ў бядзе! 


1994 


ФІЛАСАФІЧНАЕ 


Ёсць горкай праўды смак такі, 
Відаць, душы патрэба: 

Што б не спасцігла род людскі,- 
Што ж, так яму і трэба! 


Той солі смак жыве вякі 

Пад нашым шэрым небам: 

Хто быў усім, той стаў нікім,-- 
Што ж, так яму і трэба! 


Той меў вышэйшую з пасад. 
Сядзеў бы, рукі грэў бы... 

Не! Лез вышэй. Далі пад зад,- 
Што ж, так яму і трэба! 


Той махляваў і так, і сяк, 

Усё ў свой бок падгрэбваў. 
Быў багацей, цяпер -- бядняк,-- 
Што ж, так яму і трэба! 


Той дабрадзей раздаў людзям 
Усё да крошкі хлеба, 

Цяпер галодны ходзіць сам,-- 
Што ж, так яму і трэба! 


Той асушыў паўнюткі гляк, 
Меў сесці ў брычку Феба, 
А сеў у лужыну, лайдак, - 
Што ж, так яму і трэба! 


Не пакланяўся бард-пясняр 

Ні золату, ні срэбру, 

Ды страціў голас -- божы дар... 
Што ж, так яму і трэба! 

Юнак быў закаханы ў дым, 
Жанчыны ж сэрца -- рэбус: 
Яна пабралася з другім... 
Што ж, так таму і трэба! 


Герой лірычны наш спачын 
Знайшоў у роднай глебе,-- 
Сябры ўздыхнулі на памін: 
Што ж, так яму і трэба! 


1949-- 1993 
Бурхала -- Менск 


ПАМФЛЕТ 


Ну што клясці мінулае дарма, 
Хіба з магілы вернеш вінаватых? 
Падкінула эпоха шмат дзярма, 
А з ім і падрахунак для аплаты! 


За ўсё плаціць цяпер прыпала нам 
Чарнобылем, галоднаю дыетай, 
Гаркотны келіх выпіўшы да дна, 
Псалом хвалы спыніўшы недапетым. 


Як донары скрываўленых часін, 
Што прадказаў празорца Настрадамус, 
Крывёй мы наталялі смагу псін 
Не днямі й месяцамі, а гадамі. 


У глыбіні залатаносных руд 
Употай пасылалі мы праклёны 
Вялікаму з вялікіх змагару 

За шчасце абалваненых мільёнаў... 


Цяпер ён прымасціўся ля Сцяны, 
Таемна выкулены з саркафага, 
Здаецца, крыкне: сукіны сыны, 

Я пакажу вам, у якім ГУЛАГу 
Зімуюць ракі!.. 


Думка аб адным: 
Як церпіш ты, расійская зямля, 
Клікуш, балбатуноў ды аглаедаў, 
Што тоўпяцца ля сцен сівых Крамля 
З партрэтамі святыні-людаеда?! 

«Кароткім курсам» хто натхнёны быў, 
Змяніўшы партбілет на малітоўнік, 
Гатовы растаўчы свае ілбы, 
Прасветленыя вераю раптоўнай. 


Куды далей, калі чэкіст былы 
Прымае іярданскае хрышчэнне! 
Гісторыі лянівыя валы, 

Куды вы цягнеце арбу пераўтварэння?! 


Ці мала ёсць у нас дабра таго, 
Хто аб былым хварэе настальгіяй, 
Ля помніка натхніцеля свайго 
Гатовы пад ярмо падставіць шыю?! 


Былы старэйшы брат, цяпер сусед, 
Арол узняў над Руссю двухгаловы. 
Каб не адстаць, і мы імкнемся ўслед 
На шчыт Пагоні прыляпіць дзве мовы! 


Каб ажыло і ў нас на вечны час 
Не двухгалоўе дык хаця б двухмоўе. 
Народ, маўляў, стрымае на плячах 
Цяжар і гэтай падкалоднай змовы... 


Час не бяжыць -- куляецца старчма, 
Мы самі станем хутка успамінам, 
Куды раней, чым першая турма 
Пад попелам Вялікай Праўды згіне! 


Адно скажу сучаснікам сваім, 

Былым сябрам і будучым нашчадкам: 
Гаршкі, вядома, лепяць не багі, 

У рай дарога не бывае гладкай; 


Суддзя адзіны -- сутаргавы час, 
Які б ні быў яго суровы вырак, 








еднасць локця і пляча, 
“еднасць працы, згоды й міру! 






такое сілы валатовай, 
каб вырваць з матчыных грудзей 











Мой адд аа. 3 
КАМУ СВЕЦІЦЬ СОНЦА 
1. Кансенсус шш -- 7 
2. Смага - аа ау АВ 
З. Малітва з 10 
4. Каму свеціць сонца - - -------- 12 
5. У музы ў гасцях- --------- 13 


ЧОРНАЯ СКРЫНКА 


У гасцях у класікаў 














І. Мігель Сааведра Сэрвантэс -- -- ---- 17 

2. Калымскае прачытанне Л. М. Талстога -- 20 

3. Арыя -- а аа нана 23 
Ад душы -- с а (а араў «бё: Чабннцаўае 24 
Над безданню ВВА а наб з бя 
«Жанчына, мілае стварэнне...» -- ---------- 29 
«Адлятаюць на захад чародкі гусей...» -- ---- Зі 
Ода абывацёлю  ---- 2 З аа бачнай 32; 
Салаўі «аа паца занага НанЬ 35 
Накцюрн - -- А-а аа. бае паа й 
ДУМЫ 
Я -- беларус: 22 аба анне 41 
Жагнанне -- 2-2 СА а аны чей 42 
Дышаль аза цаНЕ аайнасх азе н 44 а 
Дмы ААА. 45 ё 
Цень вавілонскае вежы -- а “49 У 
Салодкі бой 22:23 А аа аа 52 
Вячэрні :2808:-:::-2:22 аа ааа еа 54 
Ратгацыяя---- ХА а Ааа аа. 56 


Жальба -- 2; аа аа аа аныая 57 
10 

